

പത്രാധിപസമിതി

മാനേജിംഗ് എഡിറ്റർ
 തോമസ് മാർ അത്താനാസിയോസ്
 ഫോൺ: 0479 - 2453310, 2451331

ചീഫ് എഡിറ്റർ:
 ഫാ. തോമസ് അമയിൽ
 ഫോൺ: 0479-2456466, 0468 - 2311473,
 9447810500

എഡിറ്റർ
 പി.എം. ജേക്കബ് മെഴുവേലി
 ഫോൺ: 0468 - 2286365

അസോസിയേറ്റ് എഡിറ്റർ
 ഫാ. ജോൺ പി. ഉമ്മൻ
 ഫോൺ: 0479 - 2362273, 9447884972

ബിസിനസ്സ് മാനേജർ
 ഫാ. ഏബ്രഹാം കോശി കുന്റുംപുറത്ത്
 ഫോൺ: 0479 - 2450287, 9447431096

അംഗങ്ങൾ
 ഫാ. ജോൺ പോൾ
 ഫാ. ഡോ. ജോൺ പണിക്കർ
 ഫാ. ഫിലിപ്പ് ജേക്കബ്
 ഫാ. വിൽസൺ ശങ്കരത്തിൽ
 സിസ്റ്റർ സോഫിയ
 വർഗീസ് ജോൺ തോട്ടപ്പുഴ
 ജേക്കബ് ഉമ്മൻ
 അഡ്വ. കെ. ജി. ജോസഫ്
 തോമസ് കുര്യൻ
 പി. കെ. രാജു
 അനീഷ് മാത്യു തോമസ് ചെറിയനാട്

മൂവചിത്രം:
 പെന്തിക്കോസ്തി

താളുകൾ മറുക്കുമ്പോൾ

മുഖമൊഴി	03
ഇടയലേഖനം	04
ആരാധനാ വിജ്ഞാനീയം	05
ഫാ. ഡോ. വി. സി. സാമുവേൽ	
കാഴ്ചപ്പാട്	09
പി. എം. ജേക്കബ്, മെഴുവേലി	
സ്വാന്യുഭവ വേദിയിൽ	10
ധ്യാനചിന്തകൾ	13
ഫാ. മാത്യു വർഗീസ് പുളിമുട്ടിൽ	
വിശ്വാസ പഠനം	16
ഫാ. ഡോ. എം. ജോൺ പണിക്കർ	
കൗൺസിലിംഗ് പംക്തി	19
ഫാ. പി. കെ. കോശി	
ലേഖനം	21
ശ്രീമതി ജിനു കോശി കുന്റുംപുറത്ത്	
മെത്രാസന വാർത്തകൾ	22
ബാലപത്രിക	23
ആനി ജേക്കബ് ചാരുനിൽക്കുന്നതിൽ	
സണ്ടേസ്കൂൾ വാർത്തകൾ	24

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ
 ആയുഷ്കാലം 750 രൂപ

BACK COVER FULL PAGE (COLOUR)	2000/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
 ചരമവാർഷികങ്ങൾ, ഉപകാര സ്മരണകൾ,
 വിവാഹ വാർഷിക ആശംസകൾ
 തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
 ഞങ്ങളോടു സഹകരിക്കുക



മാദ്ധ്യമ ധർമ്മത്തെ തുക്കി വിൽക്കരുത്

സഭാ ഗാത്രത്തെ ശക്തികരിക്കാനും ചൈതന്യപ്രദമാക്കാനും സജീവമായി ചലിപ്പിക്കാൻ കഴിവുള്ള പരിശുദ്ധാത്മായുടെ പുതുക്കത്തിന്റെ നാളുകൾ കടന്നു വരികയായി. പിതാവും, പുത്രനും, പരിശുദ്ധാത്മായും തമ്മിലുള്ള അഭേദ്യ ബന്ധത്തിന്റെ പ്രഖ്യാപനങ്ങളാണ് ഈ ദിനങ്ങളിൽ നാം ധ്യാനിക്കുകയും പ്രാർത്ഥിക്കുകയും ചെയ്യുന്നത്. ബന്ധങ്ങളുടെ ശിഥിലീകരണം തുടർസംഭവങ്ങളാകുന്ന പശ്ചാത്തലത്തിൽ ആണ് നാം പരിശുദ്ധാത്മാവിന്റെ പുതുക്കം ആഗ്രഹിക്കുന്നതും പ്രതീക്ഷിക്കുന്നതും.

മലങ്കര സഭയുടെ ശക്തിയെപ്പറ്റി സഭയ്ക്കുള്ളിലും പുറത്തും സംശയങ്ങൾ ഉണരുന്ന കാലഘട്ടമാണിത്. ഈ ആശയങ്ങളുടെ വിത്തുകൾ പാകിയത് ആരാണ്? ബാഹ്യശക്തികളോ അതോ നാം തന്നെയോ? സഭയെ ബലപ്പെടുത്താൻ എന്ന രൂപത്തിൽ പല പ്രവാചക ശബ്ദങ്ങളും സംവിധാനങ്ങളും സഭയ്ക്കുള്ളിൽ രൂപപ്പെടുത്തിയിട്ടുണ്ട്. എന്നാൽ ഇത്തരം സംവിധാനങ്ങളുടെ ഉദ്ദേശശുദ്ധി സംശയിക്കേണ്ടിയിരിക്കുന്നു.

സഭയെ ശക്തിപ്പെടുത്തുവാൻ അരമന രഹസ്യം അങ്ങാടിപ്പാട്ട് ആക്കുന്നവർ, സ്വന്ത ബലഹീനതകളെ നമസ്കരിച്ചും മറ്റുള്ളവരുടെ ബലഹീനതകളെ പെരുപ്പിച്ചും അവതരിപ്പിക്കുമ്പോൾ പല്ലിടകുത്തി നാറ്റം അനുഭവിക്കുന്ന പ്രതീതി മാത്രമാണ് അതിനുള്ളത്. തിരുമേനിമാരോട് മാത്രം പറയാനുള്ള കാര്യം അവരോട് മാത്രം പറയാനും, വൈദികനോട് പറയാനുള്ള കാര്യം അവരോട് മാത്രം പറയാനും, ആത്മാക്കാരോട് പറയാനുള്ള കാര്യം അവരോട് പറയാനും ഇനീ എന്നാണ് നാം പഠിക്കുക. ഇരുക്കുന്ന കൊമ്പ് മുറിച്ച് മിടുക്ക് കാണിക്കുന്ന മിടുക്കന്മാരോട് ഒരു വാക്ക് “നാളെയും ഈ സഭയെ ബാക്കിവയ്ക്കണേ,പ്ലീസ്”

സഭയുടെ തിരുത്തലും രൂപാന്തരവും മുൻനിർത്തിയുള്ള ആശയങ്ങൾക്കും, രചനകൾക്കും, വാക്കുകൾക്കും അതിന്റേതായ പ്രൗഢിയുണ്ടാകും. അക്ഷരങ്ങൾക്ക് ആത്മാർത്ഥതയുടെ സൗരഭ്യമുണ്ടാകും, ആശയങ്ങൾക്ക് അഗ്നിജ്വാലയുടെ കരുത്ത് ഉണ്ടാകും. അവതരണങ്ങൾക്ക് മാനുഷതയുടെ പിൻബലമുണ്ടാകും. എന്നാൽ ഇവയെല്ലാം കാറ്റിൽ പറത്തി സ്വാർത്ഥതയുടെയും ഉപചാരപത്തിന്റെയും ബീജങ്ങൾ വിതയ്ക്കുന്ന രചനാശൈലിക്ക് സ്ഥാനം മഞ്ഞപത്രങ്ങളെക്കാൾ താഴെയാണ്. പേരുവെച്ച് ആശയങ്ങൾ എഴുതാൻ കഴിയാത്തവൻ എഴുതരുത്. രചനയുടെ പിതൃത്വാവകാശത്തിൽ നിന്ന് ഒളിച്ചോടരുത്. ആരെങ്കിലും എവിടെയെങ്കിലും നിന്ന് മെനഞ്ഞെടുത്ത ഊഹാപോഹങ്ങൾക്കും വെടിപറച്ചിലുകൾക്കും യാഥാർത്ഥ്യത്തിന്റെ മുഖം നൽകാൻ ശ്രമിക്കുന്നത് പത്രധർമ്മത്തോട് കാണിക്കുന്ന ഏറ്റവും വലിയ വ്യഭിചാരമാണ്.

സഭയുടെ രൂപാന്തരത്തിനായി സടകുടഞ്ഞെഴുന്നേറ്റു പുതിയ കാവൽഭടന്മാരെ നിങ്ങൾക്ക് നമോവാദം. തിരുത്തുക തിരുത്തിക്കുറിക്കുക. എന്നാൽ സ്വയം തിരുത്താൻ കഴിയാതെയുള്ള നിങ്ങളുടെ ഗൃധലക്ഷ്യങ്ങളുടെ പൊയ്മുഖങ്ങൾ ഇന്നല്ലെങ്കിൽ നാളെ അഴിഞ്ഞുപോകും. ഇപ്പോൾ നിങ്ങൾക്ക് കൈകൊട്ടുന്ന ശുദ്ധാത്മാക്കൾ ആ സത്യം തിരിച്ചറിയുമ്പോഴേക്കും കാലം കുറെ തിരിയും. പലർക്കും അധികാരത്തിന്റെ ഇടനാഴികളിലെത്തുവാൻ ഈ കാലതാമസം അധികമാണ്.

പ. റൂഹാ കടന്നുവന്നു സത്യത്തെപ്പറ്റിയും നീതിയെപ്പറ്റിയും ന്യായവിധിയെപ്പറ്റിയും ബോധം വരുത്തുന്ന നല്ലനാളുകൾക്കായി കാത്തിരിക്കാം. മറ്റുള്ളവർക്ക് അടിക്കുവാൻ വടി കോതി ഒരുക്കിക്കൊടുക്കുന്നവന്റെ സഭാസന്നേഹം സംശയത്തോടുമാത്രമേ വീക്ഷിക്കാൻ കഴിയുകയുള്ളൂ. പറയേണ്ടുന്ന പേരുകളിൽ ആശയങ്ങൾ പറഞ്ഞു ഫലിപ്പിക്കാൻ കഴിയാത്ത ഗതികേടും അതിനുവേണ്ടി പോരാട്ടം നടത്താൻ കഴിയാത്ത ദുർബല മനസ്സും മറച്ചുവെച്ച് അരമന രഹസ്യങ്ങൾ അങ്ങാടിപ്പാട്ടാക്കുന്ന വിലകുറഞ്ഞ മാദ്ധ്യമ പ്രവർത്തനങ്ങൾക്ക് അന്ത്യം കുറിക്കപ്പെടണം.

ഫാ: തോമസ് അമയിൽ



പ്രാർത്ഥനയ്ക്ക് എന്ന വ്യാജേനെ എത്തുന്നവരെ സൂക്ഷിക്കുക

വാത്സല്യമക്കളെ,

പ്രാർത്ഥിക്കാൻ എന്ന ഭാവേന നമ്മുടെ ഭവനങ്ങളിൽ കടന്നുകൂടി വിശ്വാസവിപരീതം പ്രചരിപ്പിക്കുന്ന പ്രവണത ഇന്ന് വളരെ ശക്തിയാർജ്ജിച്ചിരിക്കുന്നു. പ്രാർത്ഥനയ്ക്ക് ക്രൈസ്തവ വിശ്വാസത്തിൽ ഒഴിച്ചുകൂടാൻ പാടില്ലാത്ത സ്ഥാനമുണ്ട്. പ്രാർത്ഥന ദൈവത്തോടുള്ള മനുഷ്യന്റെ നന്ദിപ്രകടനവും, കുറ്റങ്ങൾ ഏറ്റുപറഞ്ഞ് പാപമോചനം പ്രാപിക്കാനുള്ള അവസരങ്ങളുമാണ്. പൗരസ്ത്യ സഭയുടെ ആരാധനാക്രമത്തിൽ ഈ വിശാല തലങ്ങളെ ഉൾക്കൊണ്ടുകൊണ്ടുള്ള പ്രാർത്ഥനകൾ ആണ് ക്രമീകരിച്ചിരിക്കുന്നത്. സഭയുടെ പ്രാർത്ഥനയുടെ അടിസ്ഥാനം അനുതാപഹൃദയവും, കടങ്ങളുടെ പരിഹാരവും പാപങ്ങളുടെ മോചനവുമാണ്.

ഇതിന് ഘടകവിരുദ്ധമായ നൂതന പ്രാർത്ഥനാ ശൈലികളാണ് നമുക്കു ചുറ്റും പ്രചാരമാർജ്ജിക്കുന്നത്. ഒരു വ്യക്തിയുടെ ഭവനത്തിൽ എത്തി അവിടെ ശാപമുണ്ട്, ആരാണ്ടൊക്കെ ഏതാണ്ടൊക്കെ ചെയ്തിട്ടുണ്ട് എന്നു തുടങ്ങി ദർശനം കാണുന്നവരുടെ എണ്ണം ദിനം പ്രതി കൂടുന്നു. ആ ശാപം മാറ്റാൻ മൂന്നു മുതൽ 40 ദിവസംവരെയുള്ള പ്രത്യേക പ്രാർത്ഥനകളും ഉപവാസങ്ങളും നിർദ്ദേശിക്കുക ഇക്കൂട്ടരുടെ പതിവാണ്. വിശ്വാസികളുടെ മനസ്സിൽ ഭയപ്പാടുകൾ സൃഷ്ടിച്ച് അതിനെ മുതലെടുക്കുക എന്ന ഗുഡ്വേലോചനയാണ് ഇതിനു പിന്നിലുള്ളത്.

ഭവനങ്ങൾക്കുള്ളിൽ തന്നെയുള്ള ബന്ധങ്ങളുടെ ശിഥിലീകരണത്തിന് ഇത്തരം പ്രാർത്ഥനാവീരന്മാർ കാരണക്കാരാകുന്ന നിരവധി സംഭവങ്ങൾ ചൂണ്ടിക്കാണിക്കാനുണ്ട് സഹോദരൻ ആഭിചാരം ചെയ്തു, ബന്ധുക്കൾ ചെയ്ത ദോഷം മൂലമാണ് തുടങ്ങിയ ചില ഉദാഹരണങ്ങൾ മാത്രം. ഒരു ദിവസം നൂറുപ്രാവശ്യം വചനം മാത്രം അടിസ്ഥാനം എന്നു വിളിച്ചുപറയുന്നവർ ശാപം, ആഭിചാരം, ദോഷം എന്നിവയെപ്പറ്റി പറയുകയും അതിന്റെ പേരിൽ സാധാരണക്കാരന്റെ മനസ്സിൽ ഭയപ്പാടുകൾ സൃഷ്ടിക്കുകയും ചെയ്യുന്നതിന്റെ പിന്നിൽ സഭാ പരിവർത്തനം എന്ന ഗുഡ്വേലക്ഷ്യമല്ലാതെ മറ്റൊന്നില്ല.

ഞാൻ മിടുക്കനാണ് എന്ന ഭാവത്തിൽ പ്രാർത്ഥിക്കുന്ന ഏവരും കപടഭക്തനാണെന്നാണ് വേദപുസ്തകം പഠിപ്പിക്കുന്നുണ്ട്. പരീശന്റെയും ചുങ്കക്കാരന്റെയും പ്രാർത്ഥനയിലൂടെ ഈ ആശയം വേദപുസ്തകം പകൽപോലെ വ്യക്തമാക്കുന്നു. ഒരു വ്യക്തിയുടെ രോഗാവസ്ഥയിലും കടഭാരങ്ങളിലും മറ്റു മാനസിക പിരമുറക്കങ്ങളുടെയും മധ്യത്തിൽ പ്രാർത്ഥന ഉത്തമമായ മരുന്നാണ്. എന്നാൽ അത് വ്യക്തിക്ക് സാന്ത്വനവും ആശ്വാസവും പകരുന്നവയായിരിക്കണം. എന്നാൽ ഇത്തരം അവസ്ഥകളെ സഭാപരിവർത്തനം എന്ന ശുദ്ധലക്ഷ്യത്തോടെ ഉപയോഗിക്കുവാൻ ശ്രമിക്കുന്നവൻ പ്രചരിപ്പിക്കുന്നത് ചൂഷണത്തിന്റെ സുവിശേഷമാണ് (Gospel of exploitation)

നമ്മുടെ ഇടവകകളും ഇത്തരം പ്രവണതകളെ ചെറുക്കാൻ ഉണരേണ്ടിയിരിക്കുന്നു. ഇടവകയിൽ ഒരാൾ രോഗത്തിലോ മറ്റു ഭാരത്തിലോ ഇരുന്നാൽ വികാരിയോട് ആരെങ്കിലും പറഞ്ഞുകൊള്ളും എന്ന മനോഭാവമാണ് പലർക്കുമുള്ളത്. ഇതു മാറി ഇത്തരം പ്രയാസഘട്ടങ്ങളെ മറ്റുള്ളവർ ചൂഷണം ചെയ്യാനുള്ള അവസരം ഒരുക്കാതെ അവിടെ ഇടവകയുടെ സാന്നിധ്യം ഉറപ്പാക്കാൻ കഴിയണം. ഈ പ്രധാന ഉത്തരവാദിത്വം അർഹിക്കുന്ന ഗൗരവത്തോടെ ഓരോ വിശ്വാസിയും ഏറ്റെടുക്കണം.

കരുതലിന്റെയും പങ്കുവയ്ക്കലിന്റെയും സഹകരണത്തിന്റെയും ഉത്തമ ഇടങ്ങളായി ഇടവകകൾ മാറുമ്പോൾ പ്രാർത്ഥനയുടെ പൊയ്മുഖമണിഞ്ഞ അചമോഷണക്കാരെ ചെറുക്കാനും പരാജയപ്പെടുത്താനും കഴിയും. ഭദ്രാസനതത്തിൽ നാം പ്രഖ്യാപിച്ചിട്ടുള്ള വിശ്വാസപഠന വർഷം വിജയിപ്പിക്കാൻ നമ്മുടെ ഇടവകകൾ ഉണരണം ജാഗരൂകരാകണം.

ശേഷം പിന്നാലെ, ദൈവം അനുഗ്രഹിക്കട്ടെ,
തോമസ് മാർ അത്താനാസിയോസ് മെത്രാപ്പോലീത്ത



ആരാധനാക്രമങ്ങൾ ഒരു സംക്ഷിപ്ത വിവരണം

ക്രിസ്തബ്ദം നാലാം നൂറ്റാണ്ടു മുതൽ പതിമൂന്നാം നൂറ്റാണ്ടുവരെ സിറിയ, ഏഷ്യാമൈനർ (ആധുനിക തുർക്കി, പാലസ്തൈൻ, ലെബനോൻ, മെസ്സപ്പൊട്ടേമിയ (ആധുനിക ഇറാക്ക്), ആദിയായ മദ്ധ്യപൂർവ്വദേശത്തു പടിഞ്ഞാറൻ (അഥവാ 'മാറാ നായ' എന്നു നാം പറഞ്ഞുവരുന്ന) സുറിയാനി ഭാഷ സംസാരിച്ചുവന്ന ക്രിസ്ത്യാനികളുടെ ഇടയിൽ ബഹുമാനാർഹരായ അനേകം പണ്ഡിതന്മാരും സാഹിത്യകാരന്മാരുമുണ്ടായിരുന്നു. അവരുടെ കൂട്ടത്തിൽ കവികളും ഗദ്യകാരന്മാരും വൈദ്യശാസ്ത്രപരമായ വിഷയങ്ങൾ കൈകാര്യം ചെയ്യുവാൻ കഴിവുള്ളവരുമുണ്ടായിരുന്നു. അങ്ങനെയുള്ളവർ രചിച്ചിട്ടുള്ളവയാണ് അന്ത്യോക്യൻ സിറിയൻ സഭയുടെ ഉപയോഗത്തിലുള്ള ആരാധനാക്രമങ്ങൾ. സിറിയൻ ജനതയെ ആകമാനം എടുത്താൽ, വിജ്ഞാനം സംബന്ധിച്ച് ഏറ്റം മുന്നണിയിൽ നിന്നവരായിരുന്നു അവർ എന്നു പറയാം. ക്രൈസ്തവ സാഹിത്യ നിർമ്മാണാസക്തിയാൽ പ്രേരിതരായി അവർ രചിച്ച പ്രാർത്ഥനകൾ, ഗാനങ്ങൾ, ആദിയായവയെ ക്രമേണയായി അന്ത്യോക്യൻ സിറിയൻസഭ അതിന്റെ ആരാധനയുടെ ആവശ്യത്തിലേക്കുപയോഗിച്ചു.

ഈ വിധത്തിലുണ്ടായ സാഹിത്യത്തിനു ഭിന്നരൂപങ്ങളുണ്ടായിരുന്നു. നമ്മുടെ ഉപയോഗത്തിലുള്ള വി. കുർബ്ബാനാ തക്സാകൾ ഈ ദൃശ്യമായ ഭിന്നരൂപങ്ങൾക്കു സാക്ഷ്യം വഹിക്കുന്നു.

ഇപ്രകാരമുള്ള ക്രൈസ്തവ സാഹിത്യ രചനയിൽ ഒരു വലിയ പങ്കു വഹിച്ചത്, നാലാം നൂറ്റാണ്ടുമുതൽ വ്യക്തമായ രൂപംപ്രാപിച്ചു വന്ന സന്യാസ പ്രസ്ഥാനങ്ങളിൽ ഉൾപ്പെട്ടവരായിരുന്നു. മദ്ധ്യപൂർവ്വദേശത്തെ വിദ്യാഭ്യാസവും സംസ്കാരവും ഏകദേശം നാലാം ശതാബ്ദം മുതൽ നിലനിർത്തി വന്നതും സന്യാസ പ്രസ്ഥാനമായിരുന്നു. ആക്കാലങ്ങളിലെ പണ്ഡിതന്മാരിൽ ഒരു വലിയ പങ്കും ആശ്രമസ്ഥരായിരുന്നു എന്ന വസ്തുത സ്മരണാർഹമാണ്. ഒട്ടു വളരെ 'മെപ്രാകൾ' രചിക്കുകയും ക്രൈസ്തവ സാഹിത്യത്തെ ശ്രേഷ്ഠമായി വികസിപ്പിക്കുന്നതിനു മഹത്തായ സംഭാവന നൽകുകയും ചെയ്ത മാർ അപ്രം തന്നെ, ശെമ്മാശു സ്ഥാനത്തിൽ കവിഞ്ഞ വൈദിക സ്ഥാനം പ്രാപിച്ചിട്ടില്ലാതെയിരുന്ന, ഒരു സന്യാസി മാത്രമായിരുന്നു. അന്നത്തെ ജീവിതസാഹചര്യ

ങ്ങളിൽ മദ്ധ്യപൂർവ്വദേശത്തെ സന്യാസിമാർക്ക് ഈ ദൃശ്യമായ ജോലികളിൽ ഏർപ്പെടുവാൻ ധാരാളം സമയം ലഭിച്ചിരുന്നു. നാലാം നൂറ്റാണ്ടിൽ ജീവിച്ച മാർ അപ്രേമിന്റെ കാലശേഷം അഞ്ചും, ആറും, ഏഴും നൂറ്റാണ്ടുകളിൽ സുപ്രസിദ്ധരായ പല സിറിയൻ കവികളും ഗദ്യകാരന്മാരായ പണ്ഡിതന്മാരും ജീവിച്ചിരുന്നു. അവരെപ്പറ്റി ഇവിടെ ചർച്ച ചെയ്യുവാൻ ഉദ്ദേശിക്കുന്നില്ല. ഇവിടെ എടുത്തുപറയേണ്ടത്, അവർ ആരാധനയ്ക്കു ഉപയോഗിക്കത്തക്ക ഒട്ടുവളരെ പ്രാർത്ഥനകളും സംഗീത കൃതികളും നിർമ്മിച്ചിരിക്കുന്നു എന്നുള്ള വസ്തുതയത്രെ. എട്ടാം നൂറ്റാണ്ടുമുതൽ പതിമൂന്നാം നൂറ്റാണ്ടുവരെയും അവർ നിർവ്വഹിച്ചുവന്ന സ്തുത്യർഹമായ സേവനം തുടർന്നുകൊണ്ടു പോകുവാൻ കഴിവുള്ള ആളുകളെ അന്ത്യോക്യൻ സിറിയൻ സഭ ഉല്പാദിപ്പിച്ചിരുന്നു. അതുമൂലം പതിമൂന്നാം നൂറ്റാണ്ടുവരെയും സുറിയാനിയിലുള്ള ആരാധനാക്രമങ്ങൾ വളർന്നു വികസിച്ചു വന്നു.

സുറിയാനിയിലുള്ള ആരാധനാ ക്രമങ്ങൾ

അങ്ങനെയുണ്ടായ ക്രമങ്ങൾ പദ്യത്തിലും ഗദ്യത്തിലുമുള്ള ഭാഗങ്ങൾ ഉൾക്കൊള്ളുന്നവയാണ്. സാധാരണമായി സുറിയാനിയിലുള്ള ആരാധന, ഒരു കൗമാരിൽ തുടങ്ങുന്നു. കൗമാതന്നെയും മാർ ഗ്രിഗോറിയോസു ബാർ എബ്രായ ജീവിച്ചിരുന്ന പതിമൂന്നാം നൂറ്റാണ്ടിൽ കർത്തൃപ്രാർത്ഥനകൊണ്ട് അവസാനിച്ചു വന്നതായി അദ്ദേഹത്താൽ വിരചിതമായ 'ഹുദായകാനോൻ', 'യൗനൊ', 'ഈത്തിക്കോൻ' എന്നീ സ്മരണാർഹങ്ങളായ മൂന്നു ഗ്രന്ഥങ്ങളും വ്യക്തമാക്കുന്നുണ്ട്. കൗമായുടെ അവസാനത്തിൽ വി. ത്രിത്വസ്തുതിയോടുകൂടെ തുടങ്ങുന്ന ആരംഭപ്രാർത്ഥനയും അതിനുശേഷം മറ്റു ഭാഗങ്ങളും നിർവ്വഹിക്കപ്പെടുന്നു. ഗദ്യഭാഗങ്ങൾ സർവ്വപ്രധാനമായി ചെറിയ പ്രാർത്ഥനകൾ, വായനകൾ, പ്രൊമോൻ-സെദ്രാ, എത്രൊ, ഹുത്തോമോ ഇവയാണ്. ഗ്രീക്കു സഭയുമായി സമ്പർക്കമുള്ള പൗരസ്ത്യ ഓർത്തഡോക്സ് സഭകളിൽ നിലവിലുള്ള 'ലൂത്താനിയാ' (ലിറ്റനി) സുറിയാനി ക്രമങ്ങളിൽ വളരെ വിരളമായി മാത്രമാണു കാണുന്നത്. അതിനു പകരമായി അന്ത്യോക്യൻ സുറിയാനി സഭ ഉപയോഗത്തിൽ വരുത്തിയ ആരാധനാ ഭാഗമാണ് 'പ്രൊമോൻ-സെദ്രാ'. ഓരോ ആരാധനാ സന്ദർഭത്തിനും അനുയോജ്യമായി ധ്യാന



ചിന്തകളുൾക്കൊള്ളുന്ന വായനകളാണ് പ്രൊമോൻ-സെദ്രായിൽ ചേർത്തിരിക്കുന്നത്.

ഗദ്യഭാഗങ്ങളേക്കാൾ വളരെയധികം ചിന്ത ചെലുത്തി ക്രമീകരിച്ചിട്ടുള്ളതാണ് സിറിയൻ ആരാധനാ ക്രമങ്ങളിലുള്ള ഗാനമാല. സർവ്വപ്രധാനമായി 'മദ്രോശൊ', 'എക്ബൊ', 'കോലൊ', 'ബോവുസൊ' ഇവ ചേർന്നുള്ള ഗാന സംഹിതയിൽ 'കോനുനൊ', 'യുനോയൊ' എന്ന രംഗത്തിലുള്ള ഗീതങ്ങളും ചേർത്തിട്ടുണ്ട്. ഈ അവസാനത്തേത് അപൂർവ്വം ചില ശുശ്രൂഷകളിൽ ഉൾക്കൊള്ളിച്ചിരിക്കുന്നതായി കാണാവുന്നതാണ്. മദ്രോശൊ, എക്ബൊ, കോലൊ ഇവ അനേക രൂപങ്ങളിലും, രാഗങ്ങളിലുമായി രചിക്കപ്പെട്ടിട്ടുണ്ട്. ബോവുസോ സർവ്വസാധാരണമെങ്കിലും അതിനുമുന്നേ മോഡലുകളാണു പ്രത്യേകമായുള്ളത്. അവ ഓരോ വരിയിലും പന്ത്രണ്ടു സ്വരങ്ങൾ വീതമുള്ള മാർ യാക്കോബിന്റെ ബോവുസൊ, ഏഴു സ്വരങ്ങൾ വീതമുള്ള മാർ അപ്രേമിന്റെ ബോവുസൊ, അഞ്ചു സ്വരങ്ങൾ വീതമുള്ള മാർ ബാലായിയുടെ ബോവുസൊ ഇവയാണ്. ബോവുസൊകൾ മാത്രമല്ല, മദ്രോശൊ, എക്ബൊ, കോലൊ ഇവയെയും രാഗം സംബന്ധിച്ചു നിയന്ത്രിക്കുന്നത് അതാതിന്റെ സ്വരങ്ങളുടെ എണ്ണമാണ്. സുറിയാനി ഗാനങ്ങളിൽ ഓരോന്നിന്റെയും രാഗങ്ങളെയും പ്രത്യേകതകളെയും നിർണ്ണയിക്കുന്നതു സ്വരങ്ങളുടെ സംഖ്യ അനുസരിച്ചാണെന്നു പറയാം. അതുകൊണ്ട് ഒരു രാഗത്തിലുള്ള ഏതു ഗാനമെടുത്താലും അതിന്റെ സ്വരങ്ങളുടെ സംഖ്യ ആ രാഗത്തിലുള്ള മറ്റേതു ഗാനവുമായി ഒത്തിരിക്കും. എന്നാൽ സുറിയാനി ഗീതങ്ങൾ മലയാളത്തിൽ വിവർത്തനം ചെയ്തിട്ടുള്ളതിൽ അപൂർവ്വം ചില സ്ഥലങ്ങളിൽ മാത്രമാണ് സ്വരങ്ങളുടെ സംഖ്യാവർത്തനം പാലിച്ചിട്ടുള്ളത്. ഉദാഹരണമായി:

'മാതുവിശുദ്ധ സ്മൃതി സംബന്ധം നൽകുക നാഥാ !

തൽ പ്രാർത്ഥനയാൽ പുണ്യമിവർക്കും മൃതരായോർക്കും'.

എന്നഗാനം ഓരോ വരിയിലും പന്ത്രണ്ടു സ്വരങ്ങൾ വീതമുള്ള മാർ യാക്കോബിന്റെ ഒരു ബോവുസൊയുടെ വിവർത്തനമാണ്. ഇവിടെ ഓരോ വരിയിലും പതിനഞ്ച് സ്വരങ്ങൾ വീതമുണ്ട്. മൂലത്തിലുള്ള ആശയങ്ങളെല്ലാമുൾക്കൊള്ളിച്ച്, സ്വരങ്ങളുടെ സംഖ്യ മലയാള വിവർത്തനത്തിൽ പന്ത്രണ്ടായി ക്ലിപ്തപ്പെടുത്തുക വളരെ വിഷമമാണ്. സ്വരങ്ങളുടെ സംഖ്യാതത്വം ഈ വിധത്തിൽ നിഷ്കർഷിക്കാത്ത ഒരുതരം ഗാനം സുറിയാനിയിലുണ്ട് അതാണു 'കുക്കിലിയോൻ' എന്നു പറ

യുന്നത്. സങ്കീർത്തനങ്ങളിലെ ചില വരികൾ അതേപടി രാഗമായി ചൊല്ലി വരുന്നതാണു കുക്കിലിയോൻ. അതു പല രൂപങ്ങളിലും രാഗങ്ങളിലുമായി കാണാവുന്നതാണ്. അതുപോലെ സുവിശേഷ വായനയ്ക്കു മുമ്പ് ചൊല്ലുന്ന 'പെത്ഗോമോ'യും സ്വരങ്ങളുടെ സംഖ്യാ ക്ലിപ്തത നിഷ്കർഷിക്കുന്നില്ല.

മേൽ വിവരിച്ച ഓരോ ഗാനത്തിനും ഉദാഹരണം കൂടാതെ പ്രാർത്ഥനാക്രമത്തിൽനിന്നു ചൂണ്ടിക്കാണിക്കാവുന്നതാണ്. വായനക്കാർക്കു പരിചയമുള്ള പ്രഭാത പ്രാർത്ഥന നോക്കുക. ഒരു കൗമായ്ക്കു ശേഷം, പട്ടക്കാർ പ്രാരംഭ പ്രാർത്ഥന ചൊല്ലിയതിനെ തുടർന്ന് വൈദികരും ജനങ്ങളും ചേർന്ന് സങ്കീർത്തനങ്ങൾക്കിടയിൽ ചില നിറുത്തലുകളിലായി ചൊല്ലുന്ന ഗാനങ്ങളാണു മദ്രോശൊകൾ. അവയുടെ അവസാനത്തിൽ പട്ടക്കാർ പ്രൊമോൻ-സെദ്രാ വായിച്ച ശേഷം ചൊല്ലുന്ന ഗീതമാണു കോലൊ, അതിനെത്തുടർന്ന് പട്ടക്കാർ എത്രൊ വായിക്കുകയും, വൈദികരും ജനങ്ങളും ചേർന്ന് വേറൊരു കോലൊ ചൊല്ലുകയും ചെയ്യുന്നു. പിന്നീടു പെത്ഗോമൊയ്ക്കു ശേഷം ഏവൻഗേലിയോൻ വായിക്കുകയും, കുക്കിലിയോൻ, എക്ബൊ വീണ്ടും കോലൊ, ബോവുസൊ ഇവ ചൊല്ലുകയും ചെയ്യുന്നു.

ഇവിടെ ചൂണ്ടിക്കാണിച്ച ഗാനങ്ങളിൽ മദ്രോശൊകൾ ഓരോന്നിനും പ്രത്യേകമായ ഒരേ രാഗം മാത്രമാണുള്ളത്. എന്നാൽ മറ്റുള്ള എട്ടു ലയങ്ങൾ വീതമുണ്ട്. അവയ്ക്കു പുറമെ പലതിനും ഭിന്നലയങ്ങളുമുണ്ട്. ആണ്ടൊട്ടുക്കുമുള്ള ഞായറാഴ്ചകൾക്കും, വിശേഷ ദിവസങ്ങൾക്കും, ഇടദിവസങ്ങൾക്കും നിശ്ചിതമായ ലയങ്ങൾ ഉണ്ട്. ഭിന്നലയങ്ങൾ എടുത്തുനോക്കിയാൽ മാർ യാക്കോബിന്റെ ബോവുസൊയ്ക്കു ഏകദേശം ഇരുപതോളം ലയങ്ങൾ കാണാവുന്നതാണ്. അവയുടെ വിശദാംശങ്ങളിലേക്കു ഇവിടെ പ്രവേശിക്കുന്നില്ല. ഒരു കാര്യം മാത്രം എടുത്തു പറയണം. മലയാളം തർജ്ജിമകൾ ഭിന്നലയങ്ങളുപയോഗിച്ചു ചൊല്ലുക അത്ര എളുപ്പമല്ല. അതിനുള്ള പ്രധാന കാരണം സ്വരങ്ങളുടെ സംഖ്യാതത്വം ആ തർജ്ജിമകൾ പാലിച്ചിട്ടുണ്ടെന്നുള്ളതത്രെ.

ഗാനം സംബന്ധിച്ച് അന്ത്യോക്യൻ, സിറിയൻ സഭയിലെ കവികൾ ഏർപ്പെടുത്തിയിട്ടുള്ള ക്രമീകരണങ്ങൾ സുറിയാനി സഭയ്ക്കു പ്രത്യേകമായുള്ളതു മാത്രമാണ്. വസ്തുനിഷ്ഠമായി അവയെ പരിശോധിക്കുന്ന ഏതു പണ്ഡിതനും, അവയിലെ സംഗീതങ്ങൾ പ്രശംസാർഹമെന്നു സമ്മതിക്കും. എന്നാൽ അവ പൗരസ്ത്യ സഭക്കളെല്ലാം പ്രതി



നിയാനം ചെയ്യുന്നില്ല. കോപ്റ്റിക്, എത്യോപ്യൻ, ഗ്രീക്ക്, അർമേനിയൻ ഈ സഭകളിൽ ഓരോന്നിനും അതിന്റേതായ ആരാധനാക്രമങ്ങളും സംഗീത പാരമ്പര്യവും ഉണ്ട്. അവ തമ്മിൽത്തമ്മിൽ കുറെയൊക്കെ പ്രേരണ ചെലുത്തിയിരിക്കാമെന്നല്ലാതെ, അവയിലൊന്നും മറ്റൊന്നിന്റെ പകർപ്പുകളല്ല, മാത്രവുമല്ല, സുറിയാനിഭാഷ ഉപയോഗിച്ചുവരുന്ന മദ്ധ്യപൂർവ്വദേശത്തെ സഭയിൽതന്നെ ആരാധന സംബന്ധിച്ചു ഭിന്ന പാരമ്പര്യങ്ങളുണ്ടായിരുന്നു. അന്ത്യോക്യൻ സിറിയൻ സഭയുമായി സമ്പർക്കം പുലർത്തിവന്ന പൗരസ്ത്യകത്തോലിക്കോസിന്റെ അധികാരാതിർത്തിക്കുള്ളിൽപോലും ആരാധനയിലും സംഗീതങ്ങളിലും, അന്ത്യോക്യൻ പ്രദേശങ്ങളിലെ സഭയുമായി വ്യത്യാസങ്ങൾ നിലവിലിരുന്നു. അതിലും വളരെ കൂടുതൽ വൈവിധ്യം അന്ത്യോക്യൻ സഭയും പേർഷ്യൻ സഭയും തമ്മിൽ പുരാതന കാലം മുതൽക്കുതന്നെ ഉണ്ടായിരുന്നു. ചുരുക്കിപ്പറഞ്ഞാൽ, ഈ സഭാപാരമ്പര്യങ്ങളിലോരോന്നിലും, അതാതിന്റെ സാമൂഹ്യ സാംസ്കാരിക പശ്ചാത്തലത്തിൽ നിർമ്മിക്കപ്പെട്ട ആരാധനാക്രമങ്ങളായിരുന്നു നിലവിലിരുന്നത്.

എന്നാൽ അങ്ങനെ സ്വന്തമായി യാതൊന്നുമില്ലാതെ, അന്ത്യോക്യൻ സിറിയൻ പാരമ്പര്യങ്ങളെ അതേപടി കേവലം കൃത്രിമമായി പകർത്തിവരുന്ന ഏക പുരാതന പൗരസ്ത്യസഭ നമ്മുടെ ഇന്ത്യൻ സഭ മാത്രമാണ്. അന്ത്യോക്യൻ ആരാധനാക്രമങ്ങൾ, അവ ഉൾക്കൊള്ളുന്ന ആശയങ്ങൾ - അവ നിർമ്മിതമായ സാഹചര്യങ്ങളിൽ, ആ ഭാഷ സംസാരിച്ചിരുന്ന മനുഷ്യരുടെ ഇടയിൽ - സാധാരണക്കാർക്കുപോലും ആസ്വാദ്യവും തികച്ചും തൃപ്തികരവും ആയിരുന്നിരിക്കാം. എന്നാൽ അവ സുറിയാനി ഭാഷയുടെയും സിറിയൻ സംസ്കാരത്തിന്റെയും പശ്ചാത്തലത്തിൽ വളർന്നിട്ടില്ലാത്ത ഇന്ത്യയിലെ നമ്മുടെ മനുഷ്യർക്ക്, അപ്രകാരമായിരിക്കുവാനിടയില്ലല്ലോ. വാസ്തവത്തിൽ സുറിയാനിഭാഷയിലും സിറിയൻ സാംസ്കാരിക ചുറ്റുപാടുകളിലും പരിശീലനം ലഭിക്കാതെ കഴിഞ്ഞ വിശ്വാസികളായ നമ്മുടെ വൈദികർക്കും ജനങ്ങൾക്കും സുറിയാനിയിലുള്ള ആരാധനാക്രമങ്ങളുടെ ഉള്ളടക്കം അല്പമെങ്കിലും ബുദ്ധിപൂർവ്വകമായി മനസ്സിലാക്കുവാൻ തന്നെ സൗകര്യം ലഭിച്ചിട്ട് കഷ്ടിച്ച് രണ്ടോ മൂന്നോ ദശകങ്ങൾ മാത്രമേ ആയിട്ടുള്ളൂ. അതിനുമുമ്പ് അവർ തങ്ങളുടെ മനസ്സിലാക്കുവാനാകാത്ത ഒരു ഭാഷയിൽ, തങ്ങളുടെ ജീവിത സാഹചര്യങ്ങളുമായി കാര്യമായ ബന്ധമില്ലാത്ത ചില ആചാരങ്ങളും ക്രമങ്ങളും ചൊല്ലിത്തീർത്ത്

ആത്മീയ നിർവൃതി പ്രാപിച്ചു വന്നു എന്നു മാത്രമേ കരുതുവാൻ സാധിക്കുകയുള്ളൂ.

സുറിയാനി സംഗീതസംഹിതയിൽ ഹൃദയാവർജ്ജകമായ അനേകം രാഗങ്ങളുണ്ടെന്നുള്ളത് കേവലം പരമാർത്ഥമാണ്. അവ ഉൾക്കൊള്ളുന്ന ഗാനങ്ങളുടെ അർത്ഥം മനസ്സിലാക്കിയുന്നാലും ഇല്ലെങ്കിലും നിത്യപരിചയത്തിൽ വരുത്തിയിട്ടുള്ള നമ്മുടെ വൈദികരും ജനങ്ങളും അവയെ ബഹുമാനപൂർവ്വം വീക്ഷിക്കുന്നത് അത്ഭുതമല്ല. എന്നാൽ അവയുടെ അർത്ഥം മനസ്സിലാക്കിയശേഷം, അവ നമ്മുടെ ആവശ്യത്തിനു മതിയായവയോ എന്നു പരിചിന്തനം ചെയ്യുവാൻ നമുക്കു തികച്ചും അവകാശവും സ്വാതന്ത്ര്യവുമുണ്ട്. പരിശുദ്ധ പിതാക്കന്മാർ വിശുദ്ധാത്മ പ്രേരിതമായി രചിച്ചിട്ടുള്ള ആരാധനകളാണ് അവ; അതുകൊണ്ട് അവയിൽ ഒരു വ്യത്യാസവും വരുത്താതെ അവയെ നിലനിർത്തിക്കൊണ്ടുപോകണം. എന്നുള്ള പല്ലവി കാര്യവിവരമുള്ളവർ പോലും ഉരുവിട്ടു കേൾക്കാറുണ്ട്. അതിനെപ്പറ്റി ഒരു കാര്യമാണ് നാം ഓർക്കേണ്ടത്. മുകളിൽ ചൂണ്ടിക്കാണിച്ചതുപോലെ, ക്രൈസ്തവ സഭയുടെ ചരിത്രത്തിൽ, ആരാധനാക്രമങ്ങൾ അന്ത്യോക്യൻ സിറിയൻസഭ മാത്രമല്ല രചിച്ചിട്ടുള്ളത്, ലോകത്തുണ്ടായിട്ടുള്ള എല്ലാ പുരാതനസഭകളും അതാതിന്റെ ചുറ്റുപാടുകൾക്കനുസരണമായി ആരാധനാക്രമങ്ങൾ ഉണ്ടാക്കിയിട്ടുണ്ട്. ഇന്ത്യയിലെ പുരാതന ക്രിസ്ത്യാനികൾ മാത്രം ഈ ചുമതല നിർവ്വഹണത്തിന് ആവശ്യമായ പരിശുദ്ധാത്മപ്രേരണ ഇല്ലാത്തവരാകുവാൻ, അവരുടെ ദാസ്യമനോഭാവവും ഉത്തരവാദിത്വം ഏറ്റെടുക്കുവാനുള്ള വൈമനസ്യവുമല്ലാതെ, മറ്റു കാരണം എന്തെങ്കിലും ചൂണ്ടിക്കാണിപ്പാനുണ്ടോ? ഏതായാലും സുറിയാനിയിലുള്ള ആരാധനാക്രമങ്ങളിൽ സങ്കേതം പിടിച്ച്, ഇന്ത്യാക്കാരായ നാം അഭിമാനം മുഴക്കുന്നതിനാൽ യാതൊരുർത്ഥവുമില്ല.

സുറിയാനിയിലുള്ള ആരാധനാക്രമങ്ങളെ ആകമാനം പരിശോധിക്കുന്നതായാൽ, നമ്മെ സംബന്ധിച്ചിടത്തോളം അവ അതേപടി അപര്യാപ്തമെന്നു കാണാവുന്നതാണ്. ആ ക്രമങ്ങളെ നാലു പ്രധാന ഭാഗങ്ങളായി തരം തിരിക്കാം.

- 1) വിശുദ്ധ കുർബ്ബാനയുടെ ശുശ്രൂഷാക്രമങ്ങൾ,
- 2) മറ്റു കൂദാശകൾ നടത്തുവാനുള്ള ക്രമങ്ങൾ,
- 3) ആണ്ടൊട്ടുമുള്ള നമസ്കാരക്രമങ്ങൾ,
- 4) പ്രത്യേകാവസരങ്ങളിലേക്കുള്ള ശുശ്രൂഷാക്രമങ്ങൾ.

ഇവയിലോരോന്നും മാർ ഗ്രീഗോറിയോസ് ബാർ എബ്രായ ജീവിച്ചിരുന്ന പതിമൂന്നാം നൂറ്റാണ്ട് വരെ വളർന്നു വികസിച്ചിട്ടുള്ളതാണ്. അതിനു



ശേഷം അന്ത്യോക്യൻ സിറിയൻ സഭയുടെ പാണ്ഡിത്യ പാരമ്പര്യം തന്നെ അപ്പാടെ നിലച്ചു പോകുകയും, ആരാധനാപരമായും മറ്റുമുള്ള വികസനം മുരടിച്ചു ഇല്ലാതാകുകയും ചെയ്തു. ഇതു മൂലം പതിമൂന്നാം നൂറ്റാണ്ടുവരെയായി വികസിപ്പിച്ച പാരമ്പര്യങ്ങൾ വ്യത്യാസം ഒന്നും വരുത്താതെ ആ സഭ നിലനിർത്തിക്കൊണ്ടു വരുകയാണ് ചെയ്തു വരുന്നത്.

പതിമൂന്നാം നൂറ്റാണ്ടിനുശേഷം മനുഷ്യവർഗ്ഗം ശാസ്ത്രീയമായും സാമൂഹ്യമായും സാമ്പത്തികമായും വിദ്യാഭ്യാസപരമായും, ബുദ്ധിപരമായും നാനതരത്തിലും അഭൂതപൂർവ്വമായി പുരോഗമിച്ചു കൊണ്ടാണിരിക്കുന്നതെന്നുള്ള വസ്തുത നാം ഇവിടെ ഓർത്തിരിക്കണം. മതവിശ്വാസം കേവലം മനുഷ്യബുദ്ധിക്കും ശാസ്ത്രീയ വിജ്ഞാനത്തിനും വിധേയമാക്കി ചിന്തിക്കുന്നതു ശരിയല്ലെന്നു വരുകിലും ശാസ്ത്രീയ ചിന്താഗതിയെ ആകമാനം അവഗണിച്ചുകൊണ്ടുള്ള ദൈവശാസ്ത്രപഠനവും പര്യായേഷണവും നടത്തുകയും ചെയ്യുന്നതു സ്വീകരിക്കത്തക്കതല്ല. സിറിയൻ ആരാധനാക്രമങ്ങളുടെ വളർച്ച, ഇന്നത്തെ മനുഷ്യർ സ്വീകരിക്കുന്ന ശാസ്ത്രീയാവലോകനം രൂപമെടു

ക്കുന്നതിനുമുമ്പ് വിരാമം പ്രാപിച്ചു പോയിരുന്നുവെന്നു മുകളിൽ കണ്ടുവല്ലോ, അതുകൊണ്ട് അവയുടെ സുറിയാനി മൂലംതന്നെ ഇന്നത്തെക്കാലത്തിനു അനുയോജ്യമായി പുനഃപരിശോധന ചെയ്തു ആവശ്യമായ വ്യതിയാനങ്ങൾക്കു വിധേയമാക്കി സംവിധാനം ചെയ്യേണ്ടത് അന്ത്യോക്യൻ സിറിയൻ സഭയുടെയും അനുപേക്ഷണീയമായ ആവശ്യമത്രെ. ■

ഉപവാസധ്യാനം

ചെങ്ങന്നൂർ ഭദ്രാസന സുവിശേഷ സംഘം ഉപവാസധ്യാനം 25-ാം തീയതി പന്തളം, കുരമ്പാല സെന്റ് തോമസ് ദേവാലയത്തിൽ വച്ച് ഭദ്രാസനാധിപൻ വന്ദ്യ തോമസ് മാർ അത്താനാസിയോസ് തിരുമേനിയുടെ മഹനീയ അദ്ധ്യക്ഷതയിൽ നടത്തപ്പെടുന്നു. പ്രസ്തുത ധ്യാനത്തിൽ റവ. ഫാ. ജോജി കെ. ജോയി മുഖ്യ പ്രഭാഷണം നടത്തുന്നതാണ്. ഫാ. സി. കെ. ഗീവർഗീസ്, ഫാ. പി. കെ. കോശി, എം. വൈ. തമ്പാൻ മാളികയിൽ, ഐസക് പാപ്പൻ എന്നിവർ നേതൃത്വം നൽകും.

INSTRUMENT TECHNICIAN (PROCESS)

If you interested in a technical job in a process plant such as Refineries, Gas plants, Power plant, Plastics, Sugar, Medicines, Paper, Cement etc get trained in Process Instruments. From 1986 Mar Gregorios Institute give Theoretical & Practical training in Testing, Installation, Servicing & Calibration of different process instruments (Electronic, Micro processor based Digital, Pneumatic Hydraulic) made by Foxboro, Homewell, Rosemount, Fisher, ABB, Yokohawa, Siemens etc. Ex-Students are employed in India, Gulf & African countries.

Training :- 1 Year for 10, +2 and above for Deg., Diploma, I. T. I.- 6 months.
Please note:- This is the best professional training for Bsc Physics.

Mar Gregorios Institute

Y. M. C. A. Road, Tiruvalla. Pin - 689 101

Tel: 0469-2603187 Mob: 9447803006

Classes start June 18th 2007

Principal :- K. M. John

Ex-Senior Sc. Officer BARC Bombay

Ex Inst. specialist Aramco, S. Arabia.



സംശയിക്കപ്പെടുന്ന ക്രൈസ്തവ കേന്ദ്രങ്ങൾ

ക്രിസ്തീയ ധ്യാനകേന്ദ്രത്തിൽ റെയ്ഡ്, അന്വേഷണം, കുറ്റപത്രം ഒട്ടും ആശ്വാസകരമല്ലാത്ത കണ്ടെത്തലുകൾ..... കഴിഞ്ഞ കുറെ ആഴ്ചകളായി പത്ര-ദൃശ്യ മാദ്ധ്യമങ്ങളിൽ ചർച്ച ചെയ്യപ്പെടുന്ന വിഷയമാണിത്. ഈ വാർത്തകളുടെ നിജസ്ഥിതി എന്താകട്ടെ, അതിന്റെ ന്യായ ന്യായങ്ങളിലേക്ക് കടക്കുന്നുമില്ല. എന്നാൽ ക്രൈസ്തവ ലോകത്തിന്റെ വിശ്വാസ്യത സാക്ഷ്യപ്പെടുത്തേണ്ടത് ക്രൈസ്തവേതര ലോകമാണ് എന്നാ നാം വിസ്മരിച്ചുകൂടാ. അതിനവർക്ക് മാനദണ്ഡമാകേണ്ടത് ക്രൈസ്തവരുടെ ജീവിത സാക്ഷ്യമാണെന്നതിൽ തർക്കമില്ല.

ക്രിസ്ത്യാനിക്ക് ജീവിത വെളിച്ചമാകേണ്ടത് വിശുദ്ധ വേദപുസ്തകം തന്നെ. കർത്താവ് പറഞ്ഞ കാര്യങ്ങൾ നാലു സുവിശേഷങ്ങളിലും രേഖപ്പെടുത്തിയിരിക്കുന്നതിൽ പരസ്പര വിരുദ്ധമായി ഒന്നും തന്നെയില്ല. മിക്കതും പരസ്പര പൂരകവുമാണ്. വേദപുസ്തകത്തിന്റെ സത്യവും സാക്ഷ്യവും അതാണ്. എന്നാൽ വേദപുസ്തകം മാത്രമല്ല നമ്മുടെ ജീവിതത്തെ പ്രചോദിപ്പിക്കുകയും ക്രമപ്പെടുത്തുകയും ചെയ്യേണ്ടത്. അതിൽ സഭകളുടെ പഠനങ്ങളും പൂർവിക പാരമ്പര്യങ്ങളും ധാർമ്മിക ഉത്തരവാദിത്വങ്ങളും എല്ലാംപെടും. സമൂഹത്തോടുള്ള ധാർമ്മിക ഉത്തരവാദിത്വങ്ങൾ ക്രിസ്തുവിന്റെ പ്രബോധനങ്ങളിൽ വളരെ പ്രകടമാണ്. ഇവിടെ സമൂഹത്തിനെതിരായ ചെയ്തികൾ പുറത്തു വരുമ്പോൾ ക്രിസ്തീയ ധാർമ്മികതയ്ക്ക് ക്ഷതം സംഭവിക്കുന്നു എന്നു നാം തിരിച്ചറിയേണ്ടിയിരിക്കുന്നു.

വിശ്വാസങ്ങൾക്കനുസരിച്ചുള്ള ജീവിത സാക്ഷ്യം നൽകുവാൻ സാധിച്ചതാണ് പൂർവികരുടെ പുണ്യം. വിദ്യാഭ്യാസം കുറവായിരുന്നപ്പോഴും അവർക്ക് നല്ല വിവരമുണ്ടായിരുന്നുവെന്നതാണ് സത്യം. ജീവിതത്തിന്റെ ആഴങ്ങളിലുള്ള സത്യത്തെ അവർ നന്നായി ഗ്രഹിക്കുകയും ചെയ്തിരുന്നു. ദൈവശാസ്ത്രത്തിൽ അവർക്ക് വലിയ അവഗാഹമെന്നും അവകാശപ്പെടാനുണ്ടായിരുന്നില്ലെങ്കിലും അറിയേണ്ട ദൈവശാസ്ത്രം അവർക്കറിയാമായിരുന്നു. അതവർ അവരുടെ ജീവിതത്തിൽ പാലിച്ചുപോന്ന പ്രമാണങ്ങളുടെ

ആകെ തുകയായിരുന്നു. “ദൈവത്തിന് നിരക്കാത്തത് ഒന്നും പാടില്ല” എന്നവർ മക്കളെ പറഞ്ഞ് പഠിപ്പിച്ചു. എന്നു പറഞ്ഞാൽ ദൈവത്തിനു നിരക്കാത്ത ചിന്തയോ, വാക്കോ, പ്രവർത്തിയോ അരുതെന്നായിരുന്നു അവരുടെ പ്രമാണം അതിനപ്പുറം ഒരു ദൈവശാസ്ത്രവുമില്ലെന്നവർ വിശ്വസിക്കുകയും ചെയ്തു.

ഏതാണ്ട് ഒരു നൂറ്റാണ്ടിനു മുമ്പ് നമ്മുടെ നാട്ടിൽ അയിത്തം നിലനിന്നിരുന്ന കാലത്ത് ആരെ യെങ്കിലും തൊട്ട് അശുദ്ധമാക്കിയാൽ സവർണ ഹിന്ദുക്കൾ രണ്ട് പരിഹാര മാർഗ്ഗങ്ങൾ നിർദ്ദേശിച്ചിരുന്നു. ഒന്നുകിൽ വീണ്ടും കുളിച്ച് ശുദ്ധമാക്കുക. അല്ലെങ്കിൽ ആദ്യം കാണുന്ന നസ്രാണിയെ കൊണ്ട് തൊടുവിച്ച് ശുദ്ധമാക്കുക. ക്രിസ്താനി തൊട്ടാൽ അശുദ്ധി മാറുമെന്നും വീണ്ടും ശുദ്ധനാകുമെന്നും മറ്റ് മതക്കാർ വിശ്വസിക്കത്തക്ക തരത്തിൽ നമ്മുടെ പൂർവികരുടെ ജീവിതം അത്രമേൽ സംശുദ്ധമായിരുന്നുവെന്നു വേണം ഇതിൽ നിന്നും മനസിലാക്കാൻ. ‘ക്രിസ്ത്യാനിയുടെ വാക്ക് പ്രമാണം’ എന്നായിരുന്നു അന്നത്തെ വിശ്വാസം ക്രിസ്ത്യാനി വാക്കു പറഞ്ഞാൽ പിന്നെ രേഖയുടെ പിൻബലം ആവശ്യമില്ലെന്ന് അന്നത്തെ സമൂഹം കരുതി. ജീവിതം കൊണ്ട് സാക്ഷ്യം നൽകാൻ കഴിഞ്ഞതുകൊണ്ടാണ് അത്തരമൊരു ‘ഇമേജ്’ ഉണ്ടാക്കിയെടുക്കാൻ കഴിഞ്ഞത്.

ഇന്ന് ആരാധനാലയങ്ങളും ധ്യാന കേന്ദ്രങ്ങളും സംശയത്തോടെ വീക്ഷിക്കപ്പെടുന്ന സ്ഥിതിയിൽവരെ എത്തിനിൽക്കുന്നു. പൊതുജീവിതത്തിലെ മൂല്യതകർച്ചയെപ്പറ്റി വിലപിക്കുന്നവർ സൗകര്യപൂർവ്വം വിസ്മരിക്കുന്ന ഒരു സത്യമുണ്ട്. പൊതുജീവിതത്തിൽ ഒരു മൂല്യവും ആത്മീയ-സ്വകാര്യ ജീവിതത്തിൽ മറ്റൊരു മൂല്യവുമായി ആർക്കും ജീവിക്കുവാൻ സാധ്യമല്ല. അങ്ങിനെയുള്ള പുറംപട്ട അണിയുമ്പോഴാണ് ഇത്തരം അപചയങ്ങൾ ഉണ്ടാകുന്നത്. പൊതുജീവിതത്തിലായാലും സ്വകാര്യ-ആത്മീയ ജീവിതത്തിലായാലും നന്മയുടെ മൂല്യങ്ങൾ ഒന്നു തന്നെയാവണം. സത്യത്തിന് സാക്ഷ്യം വഹിക്കുന്ന ജീവിതമാണ് ദൈവം നമ്മിൽ നിന്നും ആവശ്യപ്പെടുന്നത് എന്നത് മറന്നു കൂടാ. ■



സ്വാതന്ത്ര്യ വേദിയിൽ

ഈ ലക്കത്തിൽ നിങ്ങളോട് സംസാരിക്കുന്നത്
വെ. വി. ഡോ. യൂഹാനോൻ റമ്പാൻ

1. റമ്പാൻ സ്ഥാനം ഏറ്റ അങ്ങയ്ക്ക് പുതിയ അനുഭവം എങ്ങനെ തോന്നുന്നു ?

ദൈവം ഭരമേൽപ്പിച്ചതാണെന്ന് തോന്നുന്നു. കൂടുതൽ ദൈവത്തോട് അടുക്കുവാനുള്ള അവസരമായിട്ടാണ് ഞാൻ കാണുന്നത്.

2. പൗരസ്ത്യ സഭയിൽ സന്യാസ പ്രസ്ഥാനം കൂടുതൽ സജീവമാക്കിയത് കപ്പദോക്യൻ പിതാക്കന്മാരുടെ കാലത്താണ്. അവർ ഒരു Community സന്യാസപ്രസ്ഥാനങ്ങളായിരുന്നു രൂപം കൊടുത്തത്. എന്നാൽ ഇന്നു മലങ്കര സഭയിൽ അവിവാഹിത പട്ടക്കാരെല്ലാം സന്യാസികളാണെന്നാണ് പറയുന്നത്. ഈ പ്രവണതയെ എങ്ങനെ വിലയിരുത്തുന്നു ?

എന്റെ അഭിപ്രായത്തിൽ Community ആയി താമസിക്കുന്നതാണ് religion life-നും ഏതിനും ഏറെ അഭികാമ്യം എന്നു കരുതുന്ന കപ്പദോക്യൻ പിതാക്കന്മാരുടെ കാലത്തും ഈഹിദായക്കാർ ഏകാന്തവാസികൾ ഉണ്ടായിരുന്നു. പക്ഷെ ഇപ്പോൾ Community ആയിട്ട് താമസിക്കുന്നതാണ് സന്യാസികൾക്ക് ഏറെ നല്ലത്. അതിനെ പ്രോത്സാഹിപ്പിക്കണം.

3. ഇന്ന് പൗരസ്ത്യ സഭയിലെ പിതാക്കന്മാർ പലരും സന്യാസത്തിന്റെ വേരുകൾ തേടി പാശ്ചാത്യസഭകളിലേക്ക് പോകുന്നുണ്ട്. സത്യത്തിൽ യഥാർത്ഥ്യ സന്യാസം ലോകത്തിന് കാണിച്ചുതന്ന പൗരസ്ത്യസഭകൾക്ക് അപചയം സംഭവിച്ചു എന്നാണോ മനഃസ്സിലാക്കേണ്ടത് ?

പാശ്ചാത്യ സഭയിലെ സന്യാസപ്രസ്ഥാനങ്ങൾ വേറൊരു culture-ൽ ഉണ്ടായിട്ടുള്ളതാണ്. നമ്മൾ നമ്മുടേത് നഷ്ടപ്പെടുത്തി അങ്ങോട്ട് പോകണമെന്ന് അഭിപ്രായമില്ല. എന്നാൽ അവിടുത്തെ നല്ല അംശങ്ങളെ സ്വീകരിക്കുന്നതിൽ തെറ്റില്ല എന്ന അഭിപ്രായമാണുള്ളത്. നമ്മുടെ ശൈലി വിട്ടുകളയാതെ സൂക്ഷിക്കുന്നതാണ് ഉചിതം.

4. പാശ്ചാത്യ സഭകൾ പ്രത്യേകിച്ച് കത്തോലിക്കാ സഭ മിഷനറി പ്രവർത്തനത്തെ Institution throw charity അല്ലെങ്കിൽ Charity throw service ആണല്ലോ. ഈ മിഷനറി work നെപ്പറ്റി എന്താണ് അഭിപ്രായം?

കാതോലിക്കാ സഭയുടെ സന്യാസ സമൂഹ

ത്തിൽ Institution throw Service മാത്രമല്ല ആളുകളെ ക്രിസ്തുവിലേക്ക് നയിക്കുവാൻ കൂടിയാണ്. സേവനങ്ങളിൽക്കൂടി ആളുകളെ ക്രിസ്തുവിന്റെ സ്നേഹം പകർന്നുകൊടുത്ത് ക്രിസ്ത്യാനികൾ ആക്കുന്നതിലൂടെയാണ് മിഷനറിമാരും സന്യാസ സമൂഹങ്ങളും ശ്രമിച്ചത്.

നമ്മുടേത് Spiritual developmmnts ആണ് ഉദ്ദേശിക്കുന്നത്. സഭയ്ക്കും സന്യാസപ്രസ്ഥാനത്തിനും അതുപോലെ പ്രാർത്ഥനകൾ എഴുതുക, വേദപുസ്തകം പഠിക്കുക എന്നൊക്കെയും നമ്മുടെ സന്യാസ പ്രസ്ഥാനത്തിന്റെ രീതിയാണ്.

പ്രവർത്തനവും ഒരു Worship അല്ലേ? അങ്ങനെയെങ്കിൽ പ്രവർത്തിക്കുന്നതും നല്ലതല്ലേ!!

കപ്പദോക്യൻ പിതാക്കന്മാരിൽ ബേസിലിന്റെ concept ആണ് Hospital എന്നു പറയുന്നത്. അശരണരെ സാഹായിക്കുന്നതാണ് ബസേലിയോസിന്റെ സന്യാസത്തിന്റെ അടിസ്ഥാനം അതിനാൽ Charity and Service എന്നത് പൗരസ്ത്യ സഭകൾക്ക് അന്യമാണെന്ന് പറയുവാൻ കഴിയുകയില്ല. ഇത് രണ്ടും സമന്വയിപ്പിക്കുന്ന പ്രവർത്തനം ഏറെ നന്ന് !

5. ഇന്ന് സന്യാസ സമൂഹങ്ങൾ നടത്തുന്ന Institution ഒരു Business ആണെന്ന് പരക്കെ ആക്ഷേപമില്ലേ? Service നെക്കാൾ ഉപരി Business -ൽ കണ്ണു വയ്ക്കുമ്പോൾ സന്യാസ പ്രസ്ഥാനത്തിന്റെ അപചയത്തിന് ഇടയാകുന്നില്ലേ? പണ്ടുണ്ടായിരുന്ന സന്യാസി സമൂഹങ്ങൾക്കും മിഷനറിമാർക്കും ഉണ്ടായിരുന്ന ആത്മാർത്ഥത അല്ല ഇന്ന് നിലവിലുള്ളതെന്ന് പ്രത്യേകിച്ചും 'സ്വാശ്രയകോളേജുകളുടെ' കാര്യത്തിൽ ഇടതുപക്ഷ പാർട്ടികൾ പറയുന്നതും കൂട്ടി വായിച്ചാൽ?

സന്യാസ സമൂഹങ്ങൾ യുവജന പ്രവർത്തനത്തിന് Institution-നെ മാത്രം ആശ്രയിക്കുമ്പോഴാണ് ഈ പ്രശ്നം ഉണ്ടാകുന്നത്. അവരുടെ പ്രവർത്തനങ്ങളുടെ Out come ആയിട്ട് ഒരു Institution തുടങ്ങുന്നത് പ്രശ്നമില്ല. Institution എന്നത് School ഉം കോളേജും മാത്രമല്ലല്ലോ!! ശരണാലയങ്ങൾ, Paliative Care Centre, AIDS രോഗികളെ ശുശ്രൂഷിക്കുന്ന Centre തുടങ്ങിയ



വയില്ലേ !! ഇത് നടത്തുന്നത് നല്ലകാര്യമല്ലേ !!

പ്രശ്നം വരുന്നത് School ഉം College ഉം തുടങ്ങുമ്പോഴാണ്. ഒരു കാര്യം മനസ്സിലാക്കണം Self financing Institution ന് ധാരാളം പണം വേണം. പേര് തന്നെ 'സ്വാശ്രയം' ആണ് Church ന് Capital മുടക്കാൻ കഴിയാതെ വരുമ്പോഴാണ് Capital fees മേടിക്കേണ്ടതായി വരുന്നത്. ഗവൺമെന്റിന്റെ ചുമതലയാണ് വിദ്യാഭ്യാസം നൽകുക എന്നത് അതിന് കഴിയാതെ അവർക്ക് വന്നപ്പോഴാണ് Private Management -നെ ഏൽപ്പിച്ചത്. ഗവൺമെന്റ് തന്നെ Capital ഉണ്ടാക്കി തന്ന് നടത്താൻ ഏൽപ്പിച്ചാൽ ഈ പ്രശ്നം വരുന്നില്ല. ക്വാളിറ്റി എജ്യൂക്കേഷൻ മൂലധനം ആവശ്യമാണ്. അത് Beneficiaries കൊടുത്തേ മതിയാകൂ.

6. നമ്മുടെ സഭയിൽ ഇപ്പോൾ സന്യാസത്തിന് വലിയ വേരൊന്നും ഇല്ല. മാത്രവുമല്ല ആരെങ്കിലും ഇതിനു വന്നാൽ അവരെ അതിൽനിന്ന് പിൻതിരിപ്പിക്കാൻ വൈദികരും അന്വൈദികരും ശ്രമിക്കാറുണ്ട്. റമ്പാച്ചന്റെ അനുഭവത്തിൽ എന്തു തോന്നുന്നു ?

Vested Interest-നോട് കൂടി ഇതിനു വരുന്നവർക്ക് നിരാശ ഉണ്ടാകാറുണ്ട്. ദൈവത്തിൽ പ്രത്യാശ ഉള്ളവന് നിരാശ ഉണ്ടാകുന്നില്ല. സ്വാർത്ഥ താല്പര്യത്തോട് കൂടി വരുന്നവർക്കാണ് പ്രശ്നം. നമ്മുടെ Community സന്യാസ സമൂഹത്തിൽ ചിലയിടത്തെങ്കിലും relationship മോശമാണ്. പരസ്പരം മനസ്സിലാക്കുവാനും കരുതുവാനും തയ്യാറല്ലാത്തപ്പോൾ പ്രശ്നം ഉണ്ടാകുന്നു. അതിന്റെ നിരാശയിലാണ് പല നവാഗതരേയും പല സന്യാസികൾ തന്നെ വിലക്കുന്നത്. അതിനാൽ സന്യാസ സമൂഹങ്ങൾ വേരുപിടിക്കുന്നില്ല. എന്റെ അനുഭവത്തിൽ ഏറ്റവും ശ്രേഷ്ഠമാണ് സന്യാസം.

7. റമ്പാച്ചൻ ഇത്രയും നാൾ ബാഹ്യകേരളത്തിലും കൂടാതെ സന്യാസി വൈദികനുമായിരുന്നല്ലോ? ഈ സാഹചര്യം അങ്ങ് എങ്ങനെ മുതലാക്കി. അങ്ങയുടെ പ്രവർത്തനമേഖല വിശദീകരിക്കാമോ?

ഇത്രയും നാൾ ഞാൻ മുംബൈ ഭദ്രാസനത്തിൽ ആയിരുന്നു. Batchelor Priest ആയതിനാൽ ഒരേ സമയം 5 ഇടവകകളും ശുശ്രൂഷിച്ചിട്ടുണ്ട്. ബറോഡയിൽ അദ്ധ്യാപകനുമായിരുന്നതിനാൽ കിട്ടുന്ന ശമ്പളം കൊണ്ട് 5 ഇടവകകളിൽ ഓടി നടന്ന് എന്റെ സർവ്വീസ് നടത്തി കൊടുക്കാൻ കഴിഞ്ഞി

ട്ടുണ്ട്. ഗുജറാത്ത് മേഖലയിൽ Institution-നുമായി ബന്ധപ്പെട്ട് പ്രവർത്തിക്കുവാൻ കഴിഞ്ഞിട്ടുമുണ്ട്. അദ്ധ്യാപന രംഗത്ത് ക്രിസ്തുവിനെ പകർന്നു കൊടുക്കുവാൻ കഴിഞ്ഞിട്ടുണ്ട്. ഗുജറാത്തിൽ കാതോലിക്കാ സഭയും പ്രൊട്ടസ്റ്റന്റ് സഭയും സുപരിചിതമാണ്. നമ്മുടെ വൈദികരെ അറിയുന്നതുപോലും Basil-ലെ അച്ചുമാരാണെന്നാണ്.

8. റമ്പാൻ ഒരു പൂർണ്ണസമയ സന്യാസി ആണല്ലോ. റമ്പാച്ചൻ പുതിയതായി ഈ സ്ഥാനത്തേക്ക് വന്നപ്പോൾ ആദ്യകാല പൗരസ്ത്യ സന്യാസികളുടെ പ്രവർത്തനം പോലെ Community പ്രസ്ഥാനം രൂപീകരിച്ച് ശക്തമായ സന്യാസപ്രസ്ഥാനം കെട്ടിപ്പെടുക്കുവാൻ വല്ല ശ്രമവുമുണ്ടോ? എന്താണ് അങ്ങയുടെ ഭാവി പരിപാടികൾ ?

ഇപ്പോൾ ബറോഡയിൽ ഞാൻ അദ്ധ്യാപകനാണ്. Basil-ൽ സ്കൂളിനോട് ചേർന്ന് താമസിക്കുന്നു. ഒരു വർഷംകൂടി ഇങ്ങനെ തുടരാൻ ഉദ്ദേശിക്കുന്നു. അതിനുശേഷം തിരികെ വന്ന് സഭയുമായി നേരിട്ട് ബന്ധപ്പെടുന്ന ഏതെങ്കിലും പ്രവർത്തനത്തിൽ ആകാൻ ഉദ്ദേശിക്കുന്നു. അത് എന്നാണെന്ന് ഇതുവരെ തീരുമാനമെടുത്തിട്ടില്ല.

9. റമ്പാച്ചൻ വൈദിക ശുശ്രൂഷയിലേക്ക് വരുവാൻ പ്രത്യേകിച്ച് കാരണം വല്ലതുമുണ്ടോ?

ഇതൊരു ദൈവവിളിയായി ഞാൻ കരുതുന്നു. ഞാനും സഹോദരനുമായി ബോംബെയിൽ ജോലിയിലായിരുന്ന സമയത്ത് ചെമ്പൂരിൽ വച്ച് ഒരു സ്റ്റുഡൻസ് കോൺഫ്രൻസ് നടന്നു. ഗ്രീഗോറിയോസ് തിരുമേനിയും, തെയോഫിലസ് തിരുമേനിയും ഉണ്ടായിരുന്നു. അപ്പോൾ ബറോഡയിൽ നിന്ന് കെ. റ്റി. തോമസച്ചൻ വന്ന് ബേസിൽ ബ്രദറിനെപ്പറ്റി സൂചിപ്പിച്ചു. വരാൻ താല്പര്യമുള്ളവർ തയ്യാറാകാൻ പറഞ്ഞു. ഇത് ദൈവത്തിന് എന്നോടുള്ള വിളിയായി ഞാൻ മനസ്സിലാക്കി.

10. സെമിനാരി വിദ്യാഭ്യാസം ?

അന്നത്തെ ബാഹ്യകേരളത്തിലെ അഭി. മക്കാറിയോസ് തിരുമേനി sponsorship തന്നു. ബോംബെയ്ക്ക് വേണ്ടിയാണ് പഠിച്ചത്. സെമിനാരി വിദ്യാഭ്യാസം വളരെ അനുഗ്രഹപ്രദമായിരുന്നു. തുടർന്ന് എനിക്ക് യൗപദ്യകിനോ പട്ടം തന്നു. വട്ടക്കുന്നേൽ ബാവായായിരുന്നു 1981-ൽ എന്നെ വൈദികനാക്കിയത്. അഭി. മാത്യുസ് മാർ ബർനബാസ് തിരുമേനി 1982 മെയ് 10-ന്. ഇന്ന് 25 വർഷം പൂർത്തിയാക്കി വൈദിക ശുശ്രൂഷയിൽ. എനിക്ക്



റമ്പാൻ സ്ഥാനം തന്നത് അഭി. അത്താനാസിയോസ് തിരുമേനിയും, കുറിലോസ് തിരുമേനിയുമാണ്.

11. മാതാപിതാക്കളുടെ സാധീനം ഈ ശുശ്രൂഷയിൽ വരാൻ ഇടയായിട്ടുണ്ടോ?

എന്റെ മാതാപിതാക്കൾ വളരെ Dedicated ആയിരുന്നു. എന്നെ വെദികനാക്കണമെന്ന് പിതാവിന് വലിയ ആഗ്രഹമായിരുന്നു. വി. കുർബ്ബാനയ്ക്ക് പോകുമ്പോൾ കുഞ്ഞായിരിക്കുമ്പോൾ പ്രധാനസമയത്ത് എന്റെ അപ്പൻ എന്നെ തോളിൽ എടുത്ത് ഉയർത്തിക്കാണിച്ചു തരുമായിരുന്നു. അമ്മ വെളുപ്പിന് നേരം പുലരുമ്പോഴെ പ്രാർത്ഥിക്കുമായിരുന്നു.

12. റമ്പാച്ചന്റെ ജീവിതത്തിൽ ഏറ്റവും സാധീനം ചെലുത്തിയ വ്യക്തി ആരാണ്?

ഈ സഭയോട് എനിക്ക് വളരെ സ്നേഹമാണ്. കുഞ്ഞുകാലം മുതൽ പ. പിതാക്കന്മാരുടെ ജീവിതകഥകൾ വായിച്ചു മനസ്സിലാക്കാൻ കഴിഞ്ഞിട്ടുണ്ട്. പ. പരമേശ്വരൻ തിരുമേനിയുടെയും, പ. വട്ടശ്ശേരിൽ തിരുമേനിയുടെയും ജീവിതവും വളരെ സാധീനിച്ചിട്ടുണ്ട്.

13. ചെങ്ങന്നൂരെ അഭി. അത്താനാസിയോസ് മെത്രാപ്പോലീത്തായും ആയി ഇത്രയും അടുപ്പമാകാൻ കാരണമെന്താണ്?

ഒരു ദൈവനിയോഗമാണ്. ഞാൻ ബേസിൽ പ്രസ്ഥാനത്തിൽ ആയതിൽ പിന്നെ തിരുമേനിയായാണ് എനിക്ക് വേണ്ട ഡയറക്ഷൻ തന്നത്. തിരുമേനിയുടെ പ്രവർത്തനം എന്നെ വളരെയധികം ആകർഷിച്ചിട്ടുണ്ട്. സ്കൂളുമായി ബന്ധപ്പെട്ട ഏതു കാര്യവും തിരുമേനിയെ നിന്നാണ് ഞാൻ പഠിക്കുന്നത്. ഗുജറാത്തിൽ തിരുമേനി മുൻകൈ എടുത്താണ് ഇത്രയും ഇടവകകൾ സ്ഥാപിച്ചത്. ഇല്ലായിരുന്നുവെങ്കിൽ ഈ സുറിയാനി ക്രിസ്ത്യാനികൾ വല്ല സഭയിലും ചേരാൻ സാധ്യത കൂടുതലായിരുന്നു. എന്റെ future-ലേക്കുള്ള ഏതുകാര്യവും ചെയ്ത് തന്നത് തിരുമേനിയായിരുന്നു.

14. സ്കൂൾ, കോളേജ് വിദ്യാഭ്യാസം ഒന്ന് വിശദീകരിക്കാമോ?

പ്രീ-പ്രൈമറി ഞങ്ങളുടെ സമീപത്തെ സ്കൂളിലും, അപ്പർ പ്രൈമറി സെന്റ് പോൾസ് നരിയാപുരം. സെക്കന്ററി ലെവൽ M.G.M. തുമ്പമൺ, B.Sc വരെ പത്തനംതിട്ട കത്തോലിക്കേറ്റിലും. ബാക്കി ബറോഡയിലും. പിന്നീട് സെമിനാരിയിൽ ചേർന്ന് B. Dയും തുടർന്ന് M.A. ലിംഗസ്റ്റിക്ക് M.A. ഹിസ്റ്ററിയു പിന്നീട് D. Min ഉം, M. Th ഉം ചെയ്തു. വളാ

സിമിയർ സെമിനാരി ന്യായോർക്കിലാണ് ഇത് ചെയ്തത്.

15. ബറോഡയിൽ ബേസിൽ സന്യാസ സമൂഹം ഇപ്പോൾ ഗുജറാത്തിൽ ശക്തമായ സന്യാസ സമൂഹമാണോ?

ഇത് ഇപ്പോൾ ഒരു ട്രസ്റ്റാണ്. അത്താനാസിയോസ് തിരുമേനിയായാണ് ഇതിന്റെ പ്രസിഡന്റ്. ഞങ്ങൾ രണ്ട് വൈദികരും ബാക്കി അയ്യോമനികളുമാണ് മെമ്പേഴ്സ്.

16. ബേസിൽ പ്രസ്ഥാനത്തിന്റെ സ്ഥാപനങ്ങൾ ഒന്ന് വിശദീകരിക്കാമോ ?

റിഫൈനി സ്കൂൾ, പ്രെട്രോൻഹിൽസിലും, ഹരോളിലും, ആഗലേശ്വരിലുമുള്ള സ്കൂളുകൾ ഇതിന്റേതാണ്. എന്നാൽ ബറോഡയിലുള്ള ബേസിൽ സ്കൂളും M.G.M. സ്കൂളും ബറോഡാ ഇടവകയുടേതാണ്.

പരിശീലനം

ആശ്രയ സോഷ്യൽ ആന്റ് ചാരിറ്റബിൾ സൊസൈറ്റിയുടെ ആഭിമുഖ്യത്തിൽ Paper Carry Bag നിർമ്മാണത്തിന് പരിശീലനം നൽകുന്നു. താല്പര്യമുള്ളവർ ബന്ധപ്പെടുക.

Mob: 9447596014

MBA

**Marketing ♦ Finance ♦ HR ♦ Banking
♦ Health Care Services ♦
IT ♦ Systems ♦ BPO**

**MCA ♦ MSc CS ♦ MA JM ♦ BCA
BBA ♦ B. COM ♦ BA JM**

SIKKIM MANIPAL UNIVERSITY

(Approved by UGC, Ministry of HRD and member of AIU)

Eligibility for PG Courses: 3 Year Graduation or 3 year Diploma from State Board of Technical Education after 10, + 2.

Eligibility for UG Courses: 10, + 2 or equivalent / 3 year Diploma from State Board of Technical Education.

LATERAL ENTRY FACILITY FOR ALL COURSES

Registration started for MBA, MCA, BCA, BBA & B.Com of MG University

**SERT
IT CAMPUS**

Above Federal Bank, Engg. College Road,
Chengannur. Ph: 0479- 2456955, 2450955,
2452738, 3091499.
Web: www.sertitcampus.com

Regular & Weekend Batches



ഏവൻഗേലോനു ചിന്തകൾ

1. പെന്തിക്കോസ്തിക്കു ശേഷം ഒന്നാം ഞായർ. ജൂൺ 3. വേദഭാഗം: വി:യോഹ: 6:26-35.

യേശുതമ്പുരാൻ അത്ഭുതകരമായി, ജനത്തെ ഭക്ഷണം കൊണ്ട് തൃപ്തരാക്കിയതുപോലെ തങ്ങളുടെ ലൗകികമായ എല്ലാ പ്രശ്നങ്ങളേയും അത്ഭുതകരമായി പരിഹരിക്കുമെന്നുള്ള ബോധത്തോടു കൂടി ജനങ്ങൾ യേശുവിനെ തിരിക്കിത്തീർക്കുവാൻ തുടങ്ങി. എന്നാൽ യേശു ജനത്തെ ആത്മീക തലത്തിലേക്ക് അവരുടെ മനസ്സുകളെ തിരിക്കുവാൻ വേണ്ടി, നശിച്ചു പോകുന്നതിന് വേണ്ടി അദ്ധ്വാനിക്കാതെ നിത്യജീവിതത്തിലേക്ക് നയിക്കുന്നതിനു വേണ്ടി പരിശ്രമിക്കുവാനും, ആയത് ലഭ്യമാക്കി തരുന്ന മനുഷ്യ പുത്രനിലേക്ക് തിരിയുവാനും ആഹ്വാനം ചെയ്യുന്നു. “The most fundamental work of God is true faith in Christ”.

സുവിശേഷീകരണം എന്നു പറഞ്ഞാൽ, യേശു എന്ന നല്ല വാർത്തയെക്കുറിച്ചുള്ള പ്രഖ്യാപനമാണ്. ഈ പ്രഖ്യാപനം വഴിയായി ജീവന്റെ അപ്പമാകുന്ന യേശുവിനെ സ്വീകരിപ്പാനും, സഭയുടെ കൗദാശിക ജീവിതവുമായി ബന്ധപ്പെട്ട് മുമ്പോട്ട് പോകുവാനും സാധിക്കും. അതേസമയം തന്നെ വിശപ്പു നിറഞ്ഞ ഈ ലോകത്തിന് നശിച്ചു പോകുന്ന ഭക്ഷണം നിർത്തരുതെന്നുള്ള സുവിശേഷവും ശ്രദ്ധേയമാണ്.

അനുരഞ്ജനമെന്ന് (Reconciliation) പറയുന്നത്, ഒരു പ്രശ്നം പരിഹരിക്കുകയും, പരസ്പരം ക്ഷമിക്കുകയും, ചെയ്യുന്നതിൽ മാത്രമല്ല, ഒരുമിച്ചിരുന്ന് ഭക്ഷണം കഴിക്കുന്നതിലൂടെയുമാണ്. കൗദാശിക മേശയിൽനിന്ന് യേശുവിന്റെ ശരീരം ഭക്ഷിക്കുകയും, രക്തം കുടിക്കുകയും ചെയ്യുന്നതു മുഖാന്തിരം ദൈവത്തോടും സമസൂഷ്ടികളോടുമുള്ള സ്നേഹം വ്യക്തമാക്കുകയാണ് ചെയ്യുന്നത്. എന്നാൽ അയൽക്കാരനെ -സഹോദരനെ- സ്നേഹിക്കാതെയും പരിഗണിക്കാതെയും ജീവന്റെ അപ്പം ഭക്ഷിക്കുകയോ, രക്തം കുടിക്കുകയോ ചെയ്യുന്നത് കുറ്റകരമാണ്. (1 കോരി 11: 27) സ്വയം പരിശോധനയ്ക്കു ശേഷം മാത്രമേ കർത്താവിന്റെ ശരീര രക്തങ്ങൾ സ്വീകരിക്കുവാൻ പാടുള്ളൂ. സ്വയം പരിശോധന നമ്മെ അനുതാപത്തിലേക്ക് നയിക്കും. ഈ അനുതാപമാണ് പരസ്പര ബന്ധത്തിന് ആധാരമായിട്ടുള്ളത്. ദൈവത്തോടും മനുഷ്യരോടുമുള്ള ഈ പരസ്പര ബന്ധം നഷ്ടപ്പെടുമ്പോൾ അവനിൽ ദൈവസ്നേ

ഹമില്ല. വി.കുർബാന അനുഷ്ഠിക്കുന്ന കാർമ്മികരും, വി.കുർബാന സ്വീകരിക്കുന്ന വിശ്വാസികളും പ്രത്യേകം ശ്രദ്ധിക്കുക. -പരസ്പര ബന്ധം നഷ്ടപ്പെടുത്തി, മറ്റൊരുവന് പ്രയാസം വരുത്തുന്ന നിലയിൽ പ്രവർത്തിക്കുന്ന ഒരുവന് “ജീവന്റെ അപ്പം” സംബന്ധിച്ച് ദൈവസന്നിധിയിൽ കണക്ക് ബോധിപ്പിക്കേണ്ടി വരും. സ്വന്തം കാര്യസാധ്യത്തിന് വേണ്ടി-കർത്താ മേശയിൽ ഒരുമിച്ചിരുന്ന് ഭക്ഷണം കഴിച്ചുവെങ്കിലും -യേശുവിനെ തള്ളിപ്പുറത്തുടയ്ക്കുക സംഭവിച്ചത് സ്മരണീയമാണ്.

യിസ്രായേൽ മക്കൾക്ക് മരുഭൂമിയിൽ വച്ച് മന്നാ നൽകിയത് മോശയല്ലെന്നും, ദൈവമാണെന്നും ഓർമ്മിക്കുന്നു. രണ്ടാമത്, ഈ മന്നാ ദൈവത്തിന്റെ അപ്പമല്ലെന്നും ദൈവത്തിന്റെ അപ്പത്തിന്റെ മുൻകുറിയാണെന്നും സൂചിപ്പിക്കുന്നു. സ്വർഗ്ഗത്തിൽ നിന്നും ഇറങ്ങിവന്ന “ജീവന്റെ അപ്പം” മനുഷ്യന്റെ ശാരീരിക വിശപ്പിൽ നിന്നുള്ള വിടുതലിനുമപ്പുറമായി ജീവന്റെ സംതൃപ്തി പ്രദാനം ചെയ്യുന്നു. “The only real satisfaction was in Jesus”. ആത്മീയ തലത്തിൽ ജീവൻ എന്ന് വിവക്ഷിക്കുന്നത് ദൈവവുമായുള്ള ബന്ധമാണ്. ഈ ജീവൻ സുസാധ്യമാക്കിത്തരുന്നത് യേശു മുഖാന്തിരമാണ്. “We thought Jesus there may be existence, but not life” ആയതിനാൽ, മനുഷ്യന്റെ വിശപ്പും ദാഹവും അവസാനിക്കുന്നത് യേശുവിനെ അറിയുകയും, യേശുവിൽ കൂടി ദൈവത്തെ അറിയുവോഴുമാണ്.

2. പെന്തിക്കോസ്തിക്ക് ശേഷം രണ്ടാം ഞായർ ജൂൺ 10.

വേദഭാഗം വി: മത്താ: 10:5-16.

യേശു തന്റെ പന്ത്രണ്ട് ശിഷ്യന്മാരെ നേരിട്ടു വിളിച്ച് ദൗത്യവും അധികാരവും നൽകുന്ന സംഭവമാണ്. തന്റെ വ്യക്തിപരമായ സാന്നിധ്യം അവരോടു കൂടെ ഇല്ലാതെ അവരെ പൂർണ്ണാധികാരത്തോടും ഉത്തരവാദിത്വത്തോടും അയയ്ക്കുകയായിരുന്നു. യേശുതമ്പുരാൻ ഗലീലാ വിട്ടു പോകുന്നതിന് മുമ്പ് ആ പ്രദേശത്തെല്ലായിടത്തും സുവാർത്ത നൽകുന്നതിനുള്ള ഒരു ശ്രമവുമായിരുന്നു. ശത്രുക്കളെ മിത്രങ്ങളാക്കുവാനും ചെന്നായ്ക്കളെ കുഞ്ഞാടുകൾ ആക്കുവാനുമുള്ള ദൗത്യത്തിൽ ഒരു സുവിശേഷകൻ പാലിക്കേണ്ടതായ കാര്യങ്ങൾ ഇവിടെ പ്രതിപാദിച്ചിരിക്കുന്നു.



ശിഷ്യൻമാരുടെ മിഷൻ പ്രവർത്തനം യേശുവിന്റെ പ്രവർത്തനത്തോടു തുല്യമായിരിക്കുന്നു. പ്രസംഗിക്കുന്നതിനും സൗഖ്യം നൽകുന്നതിനുമായിരുന്നു. (To preach and heal). യഹൂദൻമാരുടെ അടുക്കലേക്കാണ് യേശു തന്റെ ശിഷ്യൻമാരെ അയക്കുന്നത്. അപ്പോ: പ്രവ: 11: 3-ൽ, പുറജാതികളുടെ ഇടയിൽ കാണപ്പെട്ട ശിഷ്യരെ താൻ ശകാരിക്കുന്നതായി കാണുന്നു. ഏകമനസ്സോടു കൂടി പ്രവർത്തിക്കുന്നതിന് ശിഷ്യരെ യേശുതമ്പുരാൻ സജ്ജമാക്കുന്നതായും കാണാം. സുവിശേഷപ്രവർത്തനത്തിൽ ആവശ്യമുള്ള ദൈവികശക്തി അവർക്ക് ദാനമായി ലഭിക്കുമെന്നും, ആയത് അവരെ പൂർണ്ണരാക്കുമെന്നും യേശു അവരെ പഠിപ്പിച്ചു. സുവിശേഷവേലയിൽ സമ്പാദനം പാടില്ല എന്നു പഠിപ്പിക്കുന്നു. ശിഷ്യർക്ക് നിലനിൽപ്പിനാവശ്യമുള്ളത് ദൈവം നൽകുമെന്നും, ദൈവവചനം അല്ലാതെ മറ്റൊന്നും തങ്ങൾ വഹിക്കരുതെന്നുമുള്ള ആഹ്വാനമാണ് നൽകുന്നത്. ദൈവവചനത്തേക്കാൾ മറ്റേതെങ്കിലും ഒന്നിനോടുള്ള അമിതമായ ആഗ്രഹം ഇല്ലാതാക്കുവാനും ജനങ്ങൾ യേശുവിനെ തിരിച്ചറിയുന്നതിനും ഭാണ്ഡങ്ങളിൽ അമിതമായൊന്നും സമ്പാദിക്കരുതെന്നും, വടിയും ചെറുപ്പം കരുതരുതെന്നും യേശു നിർദ്ദേശിക്കുന്നു. 21-ാം നൂറ്റാണ്ടിൽ ഈ പ്രസ്താവ്യം പ്രായോഗികമാണോ എന്നുള്ള സംശയം നിലനിൽക്കുന്നു. ന്യൂയോർക്കിൽ നിന്നും ഇന്ത്യയിൽ വന്ന് വെല്ലൂർ ആശുപത്രി സ്ഥാപിച്ച ഐഡാസ്കഡർ ഇതിനൊരുദാഹരണം മാത്രമാണ്. സുവിശേഷ വേലയിൽ ദൈവവചനം സംസാരിക്കുക എന്നുള്ള ഒരു പ്രവൃത്തി മാത്രമാണുള്ളതെന്നും, ലോകസമ്പന്നമായ വിഷയങ്ങളെക്കുറിച്ചുള്ള ആശങ്കകളും വിഷമതകളും സുവിശേഷ വേലയിൽ കടന്നുവരുവാൻ ഇടയാകരുതെന്നും ഓർമ്മിപ്പിക്കുന്നു.

കടന്നു ചെല്ലുന്ന ഇടങ്ങളിൽ സമാധാനം ആശംസിക്കുവാൻ യേശു തന്റെ ശിഷ്യരെ അധികാരപ്പെടുത്തുന്നു. ഈ സമാധാനം യേശു നൽകിയ സമാധാനം തന്നെയാണ്. (യോഹ: 11:27). പഴയ നിയമത്തിൽ പ്രവാചകൻമാർ പ്രവചിച്ച ദൈവത്തിന്റെ സമാധാനമാണിത്. (യശയ്യാ:52:7). പരിശുദ്ധാത്മാവിന്റെ ഫലങ്ങളിൽ ഒന്നായി ഈ സമാധാനം വെളിപ്പെട്ടുവരുന്നു. (ഗലാ: 5:22). ഈ സമാധാനമാണ് ഇന്ന് ആരാധനയിൽ, പുരോഹിതൻ ജനത്തിന് നൽകുന്നതും. ആയതിനാൽ ഏതെങ്കിലും പട്ടണമോ, ആളുകളോ, ഈ യേശുവിനെ വിശ്വസിക്കുകയോ, കൈക്കൊള്ളുകയോ ചെയ്യാതിരുന്നാൽ ദൈവത്തിന്റെ ന്യായവിധിക്ക് പാത്രീഭൂതമാകുമെന്നും, സോദോംഗോമൊറായുടെ അനുഭവം ഉണ്ടാകുമെന്നും (ഉല്പത്തി: 18 : 16-19:29) ഓർമ്മിപ്പിക്കുന്നു. മനുഷ്യന്റെ പാപവും ദൈവത്തോടുള്ള മൗതലിപ്പം കാരണം സുവിശേഷവേ

ലയിൽ പീഡനങ്ങൾ സഹിക്കേണ്ടതായിവരും. അതിനാൽ ഇപ്രകാരമുള്ള പീഡനങ്ങളും പ്രയാസങ്ങളും ആഴമേറിയ മുറിവുകൾ ഉണ്ടാക്കാതിരിപ്പാനും, പ്രകോപനങ്ങൾ ഉണ്ടാക്കാതിരിപ്പാനും, പാമ്പിനെ പോലെ ബുദ്ധിയുള്ള വരും പ്രാവീണപ്പോലെ നിഷ്കളങ്കരും ആയിരിക്കണമെന്ന് നിർദ്ദേശിക്കുന്നു.

“സൗജന്യമായി നിങ്ങൾക്ക് ലഭിച്ചു. സൗജന്യമായി നിങ്ങൾ കൊടുപ്പിൻ “. സുവിശേഷ വേലയിൽ കർത്താവിന്റെ ഈ വാക്കുകൾ നമ്മെ എപ്പോഴും ഓർമ്മപ്പെടുത്തുന്നത് നന്നായിരിക്കും. ഇന്ന് സുവിശേഷം അറിയിക്കുന്നത് പണസമ്പാദനത്തിനും, സ്വയംപ്രശസ്തിക്കും വേണ്ടിയുള്ള ഒരു വേദിയായി കാണുന്ന സുവിശേഷപ്രസംഗകർക്ക് ഇത് ഒരു മുന്നറിയിപ്പായും കാണാം.

3. പെന്തിക്കോസ്തിക്കു ശേഷം മൂന്നാം ഞായർ. ജൂൺ 17.

വേദഭാഗം. : വി: യോഹ : 6: 35-46.

നിത്യജീവൻ പ്രാപിക്കുവാൻ, ജീവന്റെ അപ്പമാകുന്ന യേശുവിനെ ഉൾക്കൊണ്ട് ജീവിക്കുന്നവന് സാധ്യമാണെന്നുള്ള സന്ദേശമാണ് ഈ ഭാഗത്ത് നമുക്ക് ലഭ്യമാകുന്നത്. പിതാവും പുത്രനും സാരാംശത്തിൽ ഒന്നായിരിക്കുന്നതിനാൽ (In essence and will) പിതാവിനാൽ തെരഞ്ഞെടുക്കപ്പെടുകയും, പുത്രനിൽ വിശ്വസിക്കുകയും ചെയ്യുന്നവന് നിത്യജീവൻ ലഭിക്കുമെന്ന് അറിയിക്കുന്നു. യേശുവിന്റെ മനുഷ്യാവതാരത്തിൽ ദൈവപുത്രൻ മനുഷ്യസ്വഭാവവും, ഇച്ഛാശക്തിയും ലഭിച്ചു. (Human nature and human will). അതുകൊണ്ടാണ് A.D 451- ൽ കൂടിയ കൽക്കദോക്കിയ സുന്നഹദോസ്, യേശുക്രിസ്തുവിൽ പൂർണ്ണദൈവത്വവും മനുഷ്യത്വവുമുണ്ടെന്ന് വെളിപ്പെടുത്തിയത്. A.D 680-681-ൽ കൂടിയ കോൺസ്റ്റാന്റിനോപ്പിളിലെ മൂന്നാം കൗൺസിൽ യേശുവിൽ രണ്ട് ഇച്ഛാശക്തികൾ ഉണ്ടെന്ന് വ്യക്തമാക്കി. There are two natural wills in christ , not contrary to one another, all though “ his human will follows , not as resisting or reluctant but rather as subject to his divinity and omnipotent will.”

ക്രിസ്തീയ ജീവിതത്തിൽ നിത്യജീവൻ പ്രാപിക്കുന്നതിനുള്ള വിവിധ പടികൾ പ്രതിപാദിക്കുന്നു. We see Jesus , come to Jesus, Believe in Jesus. എന്നാൽ യഹൂദൻമാർ , യേശുവിനെ വ്യക്തമായി തിരിച്ചറിയുന്നില്ല. മാനുഷികമൂല്യങ്ങളും തോതും (Human values and External standards) വച്ചും



യേശുവിനെ മനസ്സിലാക്കുവാൻ ശ്രമിക്കുന്നു. വാദ പ്രതിവാദങ്ങളിൽ കൂടി യേശുവിനെ തിരിച്ചറിയുവാൻ ശ്രമിക്കുന്നു. യഹൂദന്മാർ യേശുവിനെ വിമർശിക്കുവാൻ ശ്രദ്ധയോടു കാത്തിരിക്കുന്നു. പക്ഷേ, മനസ്സിലാക്കുന്നില്ല. (The Jews listened but they did not learn). ആയതിനാൽ യഹൂദന്മാരെപ്പോലെ, യേശുവിനെ മനസ്സിലാക്കുവാൻ ശ്രമിക്കുന്നവർക്ക് യേശുവിനെ നഷ്ടപ്പെടുമെന്ന് തിരിച്ചറിയണം.

യേശുവിനോടു കൂടിയുള്ള ജീവിതത്തിൽ ഒരു പുതിയ സംതുപ്തി നമുക്ക് ലഭിക്കുന്നു. ദാഹവും വിശപ്പും വിസ്മരിക്കപ്പെടുന്നു. രണ്ടാമത്, ഈ ലോകജീവിതത്തിനുമപ്പുറം, നമ്മൾ സുരക്ഷിതരാണെന്നുള്ള ബോധം നമ്മിൽ ഉണ്ടാക്കിത്തരുന്നു. Christ brings us to the heaven beyond which there is no danger.” ഈ ജീവിതത്തിലും നിത്യതയിലും നമുക്ക് ജീവൻ വാഗ്ദാനം ചെയ്യുന്ന യേശുവിന്റെ വാഗ്ദാനം നാം ചെവിടൊള്ളാതെ നമ്മെ തന്നെ നാം വഞ്ചിച്ചു ജീവിക്കുന്നുവെങ്കിൽ നാം മരണത്തിന് വിധേയരാകുമെന്നും, നിത്യജീവന്റെ അവകാശത്തിൽ നിന്ന് വേർപെട്ട വരാകുമെന്നാണ് യേശുതമ്പുരാൻ നമ്മെ ഓർമ്മിപ്പിക്കുന്നത്. യേശു, പിതാവിന് വിധേയനായി, പിതാവിന്റെ ഇഷ്ടം പ്രവർത്തിച്ചതുപോലെ, നമുക്കും പിതാവിന്റെ ഇഷ്ടം പ്രവർത്തിക്കുന്നവരായി ജീവിക്കാം..

4. പെന്തക്കോസ്തിക്കു ശേഷം നാലാം ഞായർ. ജൂൺ 24.
വേദഭാഗം : വി : ലൂക്കോ : 10 : 1-16.

സുവിശേഷ വേലയ്ക്കായി യേശുതമ്പുരാൻ തന്റെ പുത്രണ്ട് ശിഷ്യന്മാരെ നിയോഗിച്ച സംഭവം വി. മത്താ. 10: 5-16 വരെയുള്ള ഭാഗങ്ങളിൽ പ്രതിപാദിച്ചിട്ടുണ്ടല്ലോ. അതിലും വിശാലമായ ഒരു സുവിശേഷ ദൗത്യമാണ് 70 പേരിൽ കൂടി പ്രവർത്തിപ്പിക്കാൻ യേശു ആഗ്രഹിക്കുന്നത്. എന്നാൽ രണ്ടു ഭാഗത്തും സുവിശേഷകർക്കു നൽകുന്ന ഉപദേശങ്ങളും നിർദ്ദേശങ്ങളും സാമ്യമുള്ളതാണ്. പുറ: 18:21,22,24:1ൽ മോശ ചുമതലപ്പെടുത്തുന്ന 70 മുപ്പൻമാരെയും, സന്നദ്രീ സംഘത്തിലെ കൗൺസിലിൽ ഉള്ള 70 അംഗങ്ങളെയും പോലെ യേശുവും തന്റെ സുവിശേഷ വേലയ്ക്കായി 70 പേരെ തിരഞ്ഞെടുത്തു പിൻകാലത്ത് ഈ 70പേരെ ഓർത്തഡോക്സ് സഭ, വിശുദ്ധരായി കാണുന്നുണ്ട്.

വചനം സംസാരിക്കുന്നവർക്കും, അത് കേൾക്കുന്നവർക്കും യേശു നൽകുന്ന നിർദ്ദേശങ്ങളാണ് ഈഭാഗത്ത് രേഖപ്പെടുത്തിയിരിക്കുന്നത്. ഒന്നാമത്, യാത്രയിൽ അധികഭാരം നൽകുന്ന സാധനങ്ങൾ വഹിച്ചു കൊണ്ട് യാത്ര ചെയ്യരുത്

തെന്നും, അത് സുവിശേഷ വേലയ്ക്ക് തടസ്സമാകുമെന്നും സൂചിപ്പിക്കുന്നു. ഇന്ന് പലർക്കും മരിക്കുവാൻ പ്രയാസമാകുന്നത് ഈ ലോകത്തിൽ മനുഷ്യൻ ആർജിച്ചിട്ടുള്ള ലൗകിക സമ്പത്തിന്റെ വലിപ്പം നിമിത്തമാണ്. “Earth must never blot out heaven”. രണ്ടാമത്, സുവിശേഷകൻ തന്നെ ഏൽപ്പിച്ചിട്ടുള്ള ദൗത്യത്തെക്കുറിച്ച് ഓർമ്മയുള്ളവനായിരിക്കണമെന്നുള്ളതാണ്. ഒരു മനുഷ്യനെയും വഴിയിൽവെച്ച് അഭിവാദനം ചെയ്യരുതെന്ന് ഓർമ്മിപ്പിക്കുന്നു. സുവിശേഷ വേലയിൽ ഏൽപ്പിച്ചിരിക്കുന്ന വലിയ കാര്യം വിസ്മരിച്ച്, യാത്രാമദ്ധ്യേയുള്ള നിസ്സാര കാര്യങ്ങളിലേക്ക് തിരിഞ്ഞു പോകുന്നത് ആപൽക്കരമാണെന്നുള്ള സൂചനയാണിവിടെ നൽകുന്നത്. 2 രാജ : 4 : 29. മൂന്നാമതായി, ഒരിക്കലും ഒരു സുവിശേഷകൻ തന്റെ പ്രവർത്തനത്തിൽ കൂടി തനിക്ക് എന്തു നേടാൻ കഴിയും എന്നുള്ള ചിന്തയോടുകൂടി പ്രവർത്തിക്കരുതെന്നാണ്. A.D 100 -ൽ എഴുതിയ “The Teaching of the Twelve Apostles” എന്ന ഗ്രന്ഥത്തിൽ, ഒരു പ്രവാചകൻ ഒരു പട്ടണത്തിൽ മൂന്ന് ദിവസത്തിൽ കൂടുതൽ പ്രവർത്തിക്കാതെ ജീവിക്കുകയോ, ഭക്ഷണമോ, പണമോ, ആവശ്യപ്പെടുകയോ ചെയ്യുന്നുവെങ്കിൽ അവൻ കള്ള പ്രവാചകനാണെന്ന് രേഖപ്പെടുത്തിയിട്ടുണ്ട്. നാലാമതായി, ദൈവചനം കേൾക്കുന്നവർക്ക് വലിയ ഉത്തരവാദിത്വങ്ങൾ ഉണ്ട്. അവകാശങ്ങൾ ധാരാളം ഉള്ളവർക്ക് ലഭിക്കുന്ന ഉത്തരവാദിത്വങ്ങൾ ശരിയായി നിർവ്വഹിക്കാതിരിക്കുമ്പോൾ ലഭിക്കുന്ന ശിക്ഷയും ആഴമുള്ളതായിരിക്കും. അഞ്ചാമതായി, ദൈവത്തിന്റെ ക്ഷണം നിരസ്സിക്കുന്നത്, വലിയ ഭയനകമാണ്. ഒരിക്കൽ ഒരു വലിയ സുവിശേഷകനോട് ഒരാൾ ചോദിച്ചു :” What do you consider the greatest thing that a human being can do or be?”. നൽകിയ മറുപടി ഇതാണ് : For one human being to bring another human being to Christ Jesus, the Savior”.

എന്നാൽ ഇന്ന് അനേകരെ നന്മയിൽനിന്ന് അകറ്റുന്ന സ്വാർത്ഥത നിറഞ്ഞ സുവിശേഷ പ്രവർത്തനം നടത്തുന്നവർക്ക് ഇത് ഒരു മുന്നറിയിപ്പായിരിക്കണം. സഭയുടെ സുവിശേഷ പ്രവർത്തന മേഖലയിൽ, പക്ഷവാദപരമായ സമീപനം വിശ്വാസികളിൽ വിള്ളൽ ഉണ്ടാക്കുകയും, ദൈവരാജ്യത്തിന്റെ കെട്ടുപണിയിൽ തകർച്ച സംഭവിക്കുകയും ചെയ്യും. ദൈവരാജ്യത്തിന്റെ പണിയിൽ, കർത്താവിന്റെ നിർദ്ദേശം അനുസരിച്ച് നമുക്ക് പ്രവർത്തിക്കാൻ സാധ്യമാകട്ടെ. ■



ക്രൈസ്തവ പൗരോഹിത്യം വേദപുസ്തക വെളിച്ചത്തിൽ

ക്രൈസ്തവ സഭയിൽ പൗരോഹിത്യം സംബന്ധിച്ച് വ്യത്യസ്തങ്ങളായ രണ്ട് അഭിപ്രായങ്ങൾ നിലവിലുണ്ട്.

i) എല്ലാവരെയും പൗരോഹിതർ എന്നു വിളിക്കുവാൻ പാടില്ല. ക്രൈസ്തവരിൽ നിന്ന് തെരഞ്ഞെടുക്കുകയും പ്രത്യേക കൈവയ്പ്പ് ലഭിക്കുകയും ചെയ്യുന്നവർ മാത്രമാണ് പൗരോഹിത ഗണത്തിലുള്ളത്.

ii) പഴയനിയമ പൗരോഹിത്യം യേശുക്രിസ്തുവിൽ പര്യവസാനിച്ചു എന്നതുകൊണ്ടും യേശു ക്രിസ്ത നിത്യമഹാ പൗരോഹിതനാകയാലും ക്രിസ്ത്യാനികൾ പൗരോഹിത വംശമാകയാലും (1 പത്രോ. 2:9) പ്രത്യേക പൗരോഹിത്യത്തിന്റെ ആവശ്യമില്ല.

വേദപുസ്തക സത്യങ്ങളെ വ്യക്തമായി മനസ്സിലാക്കാതെ പുറപ്പെടുവിക്കുന്ന വ്യത്യസ്തവും വികലവുമായ അഭിപ്രായങ്ങളാണ് ഇവ രണ്ടും. വി. വേദപുസ്തകം പൗരോഹിത്യം സംബന്ധിച്ചു നൽകുന്ന ദർശനങ്ങളെ അല്പമായി വിലയിരുത്താം. പൗരോഹിത്യം സംബന്ധിച്ച് രണ്ട് അടിസ്ഥാന ചിന്തകളാണ് വേദപുസ്തകത്തിലുള്ളത്.

i) യേശുക്രിസ്തു ദൈവത്തിനും മനുഷ്യനുമിടയ്ക്ക് മദ്ധ്യസ്ഥനായി നിൽക്കുന്ന ഏകനിത്യ മഹാപൗരോഹിതൻ (എബ്രായ 4:15).

ii) ക്രിസ്തുവിന്റെ ശരീരമായ സഭ തന്റെ രാജ്യത്തിലും പൗരോഹിത്യത്തിലും പങ്കാളിയായതുകൊണ്ട് രാജകീയ പൗരോഹിത വർഗ്ഗമാകുന്നു (1 പത്രോസ് 2:9; വെളി. 20:6).

ഇവ രണ്ടും പരസ്പര പൂരകങ്ങളായ അടിസ്ഥാന തത്വങ്ങളാണ്. അപ്പോസ്തോലിക കാലം മുതൽ തന്നെ സഭയിൽ രൂപം കൊള്ളുകയും ഇന്നേയോളം അഭംഗുരം തുടരുകയും ചെയ്യുന്ന പ്രത്യേക പൗരോഹിത്യത്തിന്റെ സ്വഭാവവും രാജകീയ പൗരോഹിത്യവുമായി അതിനുള്ള ബന്ധവും മനസ്സിലാക്കുവാൻ ഈ ആശയങ്ങളെ ഉൾക്കൊള്ളുന്നത് അഭികാമ്യമാണ്.

യേശുക്രിസ്തുവിന്റെ പൗരോഹിത്യം

എബ്രായ ലേഖനത്തിൽ ക്രിസ്തുവിന്റെ പൗരോഹിത്യത്തിന്റെ സ്വഭാവവും യഹൂദ പൗരോഹിത്യവുമായി അതിനുള്ള സാമ്യവ്യത്യാസങ്ങളും വിശദീകരിച്ചിട്ടുണ്ട്. ഒരർത്ഥത്തിൽ പഴയനിയമ പൗരോഹിത്യത്തിന്റെ ഇടർച്ചയും പൂർത്തീകരണവുമായി യേശുക്രിസ്തുവിന്റെ പൗരോഹിത്യത്തെ

ദർശിക്കാമെങ്കിലും അവരണ്ടും തമ്മിലുള്ള മൗലികമായ വ്യത്യാസവും കണക്കിലെടുക്കേണ്ടതുണ്ട്.

ഉദാഹരണത്തിന്, പഴയനിയമ പൗരോഹിത്യമായ ലേവീ പൗരോഹിത്യത്തിന് വളരെയധികം കുറവുകൾ ഉണ്ടായിരുന്നു. അഹറോന്റെ ക്രമപ്രകാരം പൗരോഹിത്യത്തിനായി തെരഞ്ഞെടുക്കപ്പെട്ടവർ സ്വന്ത പാപങ്ങളുടെ പരിഹാരത്തിനുവേണ്ടിയും യാഗം അർപ്പിച്ചിരുന്നു (എബ്രായ. 7:27). മൂഗബലിയുടെ പാപപരിഹാരം നേടുകയെന്നത് ലേവീപൗരോഹിത്യത്തിന്റെ സ്വഭാവമായിരുന്നു. ക്രിസ്തുവിന്റെ പൗരോഹിത്യം ഇതിൽ നിന്നും വ്യത്യസ്തമാണ്. അതിനു മാതൃകയായി ഏബ്രായ ലേഖന കർത്താവ് മൽക്കീ സദേക് എന്ന മഹാപൗരോഹിതനെയാണ് അവതരിപ്പിക്കുന്നത്. മൽക്കീ സദേക്കിനെക്കുറിച്ച് അധികമായ വിശദീകരണമൊന്നും വി. വേദപുസ്തകത്തിലില്ല. സങ്കീർത്തം 110:4-ൽ നിത്യപൗരോഹിതനായ മൽക്കീ സദേക്കിനെക്കുറിച്ച് പറയുന്നുണ്ട്. ഈ മൽക്കീ സദേക്കുമായാണ് എബ്രായ ലേഖന കർത്താവ് ക്രിസ്തുവിനെ ഉപമിക്കുന്നത്. എബ്രായ. 7:3-ൽ അവൻ (മൽക്കീ സദേക്കിന്) പിതാവില്ല, മാതാവില്ല, വംശാവലിയില്ല, ജീവിതാരംഭവും ജീവിതാവസാനവുമില്ല. അവൻ ദൈവപുത്രനു തുല്യമായി ഏകനേക്കും മഹാപൗരോഹിതനായിരിക്കുന്നു എന്ന് രേഖപ്പെടുത്തിയിട്ടുണ്ട്. കൂടാതെ എബ്രായ 7:9-ൽ മൽക്കീ സദേക്കിന് ദശാംശം കൊടുത്ത അബ്രഹാമിലൂടെ ലേവീ പൗരോഹിത്യം മുഴുവൻ മൽക്കീ സദേക്കിന്റെ ക്രമപ്രകാരം നിത്യമഹാ പൗരോഹിതനായ യേശുക്രിസ്തുവിന് വിധേയപ്പെട്ടിരിക്കുന്നുവെന്നും എഴുതിയിരിക്കുന്നു. ഒരിക്കലും നിന്നു പോകാത്ത പൗരോഹിത്യമുള്ള ക്രിസ്തുവിന് യഹൂദ പൗരോഹിതന്മാരെപ്പോലെ സ്വന്തപാപങ്ങളുടെ പരിഹാരത്തിനുവേണ്ടി യാഗം അർപ്പിക്കേണ്ട ആവശ്യമില്ല. തന്നെയുമല്ല, ആവർത്തിച്ചു യാഗം കഴിക്കാതെ കാൽവരി ക്രൂശിലെ 'ഒരിക്കൽ എന്നെന്നേക്കുമായുള്ള' ഏകയാഗം മൂലം നിത്യരക്ഷയുടെ വാതിൽ എന്നെന്നേക്കുമായി തുറന്നു തരുകയും ചെയ്തിരിക്കുന്നു. ഇത് അതുല്യമായ പൗരോഹിത്യമാണ്.

യേശുക്രിസ്തുവിന്റെ പൗരോഹിത്യത്തോടു ചേർന്ന് രാജ്യത്വവും പ്രവാചകത്വവും ഉണ്ട്. ഇവ കൂടാതെ ഇടയൻ, വൈദ്യൻ, ഗുരു തുടങ്ങിയ വിശേഷണങ്ങളും ക്രിസ്തുവിന്റെ പൗരോഹിത്യത്തിൽനിന്ന് വേറിട്ടു മാറ്റാവുന്നവയല്ല. യേശു



ക്രിസ്തു നിത്യരാജാവും പ്രവാചകനും ഗുരുവും വൈദ്യനും ഇടയനുമാക്കെയണിവിടെ അർത്ഥം വരുന്നു. ഈ ഭൂമിയിലെ ക്രൈസ്തവ പൗരോഹിത്യവും രാജത്വവും ഒക്കെ ക്രിസ്തുവിനോടുള്ള വേർപെടുത്തുവാൻ കഴിയാത്ത ബന്ധത്തിൽ മാത്രം നിൽക്കുന്നവയാണ്.

സഭയുടെ പൗരോഹിത്യം

സഭ ക്രിസ്തുവിന്റെ ശരീരമാണ് (റോമർ 12:15; എഫേസ്യ 1:23; 1 കൊരി. 12). ശരീരമായ സഭ, തലയായ ക്രിസ്തുവിന്റെ എല്ലാ വിശേഷണങ്ങളിലും സ്വഭാവങ്ങളിലും പങ്കു ചേരുന്നു. ഈ പങ്കാളിത്തം മർമ്മ പ്രധാനമാകയാൽ പത്രോസ് ശ്ലീഹാ പറയുന്നു: “നിങ്ങളോ അന്ധകാരത്തിൽനിന്ന് അന്ധതപ്രകാശത്തിലേക്കു വിളിച്ചവന്റെ സൽഗുണങ്ങളെ ലോഷിപ്പാൻ തക്കവണ്ണം തെരഞ്ഞെടുക്കപ്പെട്ട ജാതിയും രാജകീയ പൗരോഹിതവർഗ്ഗവും വിശുദ്ധ വംശവും സ്വന്തജനവും ആകുന്നു” (1 പത്രോസ് 2:9). രാജകീയ പൗരോഹിത വർഗ്ഗമെന്നത് പുതിയനിയമ ആശയമല്ല. അത് പഴയനിയമത്തിൽ ശക്തമായി വിവരിക്കപ്പെടുന്നുണ്ട്. പുറപ്പാട് 19:6 - ൽ യഹോവാ യിസ്രായേലിനോടു പറയുന്നത് “നിങ്ങൾ എനിക്കു പൗരോഹിത രാജത്വവും വിശുദ്ധജനവും ആകുന്നു” എന്നാണ്. രാജാധിരാജനായ ദൈവത്തോടു ചേർന്നു നിന്നുകൊണ്ട് അവന്റെ പ്രതാപം പങ്കിടുവാൻ തെരഞ്ഞെടുക്കപ്പെട്ടവർ എന്ന നിലയിൽ ഇസ്രായേലിനെ രാജകീയ പൗരോഹിത വർഗ്ഗം എന്നു വിളിക്കുന്നു. പൗരോഹിത്യത്തിന്റെ സംഘടിത സ്വഭാവം (Corporate nature) ആണ് ഇവിടെ ദൃശ്യമാകുന്നത്. ഇതിന്റെ പരമ്യത യുഗാന്ത്യ യഥാർത്ഥത്തിൽ വെളിപ്പെടുകയും ചെയ്യും. വെളിപാട് 20:6 - ൽ “(ക്രിസ്തുവിൽ) മരിച്ചവരുടെ മേൽ രണ്ടാം മരണത്തിനധികാരമില്ല, അവർ ദൈവത്തിനും ക്രിസ്തുവിനും പൗരോഹിതന്മാരായി ക്രിസ്തുവിനോടുകൂടെ ആയിരമാണ്ടു വാഴും” എന്നീ രേഖപ്പെടുത്തിയിരിക്കുന്നു.

പുറപ്പെട്ടവരിൽ, ലോകത്തിനുവേണ്ടി മദ്ധ്യസ്ഥത അണയ്ക്കുവാൻ സഭ ക്രിസ്തുവിന്റെ പൗരോഹിത്യത്തിൽ പങ്കാളിയാകണം. ഇതുതന്നെയാണ് രാജത്വം, പ്രവാചകത്വം, വൈദ്യശുശ്രൂഷ, ഇടയശുശ്രൂഷ. ഗുരുസ്ഥാനം തുടങ്ങി എല്ലാ വിശേഷണങ്ങളിലുമുള്ളത്. ക്രിസ്തു എന്തൊക്കെയാണോ, അതിലൊക്കെ സജീവമായി പങ്കാളിയാകുവാൻ ക്രിസ്തുവിന്റെ ശരീരമായ സഭയ്ക്ക് അധികാരവും അവകാശവും ഉണ്ട്.

സഭ മുഴുവനായിട്ടാണ് ഈ ധർമ്മങ്ങളെല്ലാം അനുഷ്ഠിക്കുന്നത്. പരമപ്രധാനമായ അനുഷ്ഠാനം വി. കുർബ്ബാനയാണ്. സ്വർഗ്ഗത്തിലും ഭൂമിയിലുമുള്ള

കർത്തൃശരീരമായ സഭ മുഴുവൻ വിശുദ്ധജനവും രാജകീയ പൗരോഹിത വർഗ്ഗവുമായി നിന്നുകൊണ്ട് ബലിയർപ്പിക്കുന്നു. ഇവിടെ ആവർത്തനമോ ഓർമ്മപുതുകലോ തുടർച്ചയോ ഒന്നും അല്ല, പ്രത്യുത കർത്താവിന്റെ ഏകവും നിത്യവുമായ യാഗത്തിലുള്ള സജീവവും പരിപൂർണ്ണവുമായ സഭയുടെ (കർത്താശരീരത്തിന്റെ) പങ്കാളിത്തമാണ്. സഭ മുഴുവനും ഒരുമിച്ചു പ്രകാശിക്കുവാൻ ഇതു കാരണമാകും. ഈ പശ്ചാത്തലത്തിലാണ് സഭയിലെ പ്രത്യേക പൗരോഹിത്യത്തിന്റെ അർത്ഥം മനസ്സിലാക്കേണ്ടത്.

പ്രത്യേക പൗരോഹിത്യം അഥവാ കൗദാശിക പൗരോഹിത്യം

കർത്താവിന്റെ പൗരോഹിത്യ ശുശ്രൂഷ രാജകീയ പൗരോഹിത്യവർഗ്ഗം എന്ന നിലയിൽ സഭ മുഴുവനായുമാണ് നിർവ്വഹിക്കുന്നതെങ്കിലും സഭയിൽ ചില പ്രത്യേക സ്ഥാനങ്ങളും അതിനടുത്ത ആത്മീയ നൽവരങ്ങളും ഉണ്ട്. 1 കൊരി. 11:8-10; റോമ. 12:6-8; ഏഫേസ്യ 4:11; 1 പത്രോസ് 4:11 തുടങ്ങി വിവിധ വേദവാക്യങ്ങളിൽ പ്രത്യേക നൽവരങ്ങളെക്കുറിച്ചുള്ള വിവർത്തനങ്ങൾ ഉണ്ട്. അപ്പോസ്തലന്മാർ, പ്രവാചകന്മാർ, ഉപദേഷ്ടാക്കൾ, മുപ്പന്മാർ (എപ്പിസ്കോപ്പാമാർ), ഇടയൻമാർ, വൈദ്യന്മാർ, ശുശ്രൂഷകർ തുടങ്ങി പല സ്ഥാനികളെക്കുറിച്ചും രോഗശാന്തിവരം, സഹായം ചെയ്യുവാനുള്ള വരം, ഭാഷാവരം, പരിപാലനവരം തുടങ്ങിയ വിവിധ ആത്മീയ നൽവരങ്ങളെക്കുറിച്ചും പുതിയനിയമത്തിൽ വിശദീകരണങ്ങളിൽ ഉണ്ട്. ഓരോ സ്ഥാനങ്ങളോടും ചേർന്ന് പൗരോഹിതൻ എന്ന പദം ഉപയോഗിക്കുന്നില്ലെങ്കിലും വി. കുർബ്ബാനയുടെ അർപ്പണത്തിൽ അദ്ധ്യക്ഷരായിരിക്കുന്നവരെ പൗരോഹിതർ എന്ന് പ്രത്യേകമായി വിളിക്കുന്ന രീതി ആദിമ സഭയിൽ തന്നെ ഉണ്ടായിരുന്നു. മാത്രമല്ല, അതിനെ കർത്താവിന്റെ നിത്യപൗരോഹിത്യത്തിലുള്ള പങ്കാളിത്തമായും മനസ്സിലാക്കിയിരുന്നു.

എപ്പിസ്കോപ്പാ, കശ്ശീശാ, ഗെമ്മാശൻ എന്നീ മൂന്നു സ്ഥാനങ്ങളെക്കുറിച്ചുള്ള വ്യക്തമായ സൂചന അന്ത്യോക്യയിലെ വി. ഇഗ്നാത്തോസ് ആണ് നൽകുന്നത്. ഒന്നാം നൂറ്റാണ്ടിന്റെ അവസാനഘട്ടത്തിൽ ജീവിച്ചിരുന്ന ഈ പിതാവിന്റെ ഏഴു ലേഖനങ്ങളിലും പൗരോഹിത്യം സംബന്ധിച്ച സൂചനകൾ കാണാവുന്നതാണ്.

രാജകീയ പൗരോഹിത വർഗ്ഗമായ സഭയ്ക്കുള്ളിലാണ് ഈ സ്ഥാനങ്ങൾക്കർത്ഥമുള്ളത്. രാജകീയ പൗരോഹിത വർഗ്ഗത്തിന്റെ പ്രതിനിധികളായി മുഴുവൻ ജനത്തെയും ദൈവത്തിങ്കലേക്കു നയിക്കുവാനുള്ള പ്രത്യേക ദൗത്യമാണ് എപ്പി



സ്കോപ്പായ്ക്കും കശ്ശിശായ്ക്കും ശൈശ്വാനുമൊക്കെയുള്ളത്. പ്രത്യേക പൗരോഹിത്യമുള്ളവർക്ക് മൂന്നു മാനദണ്ഡങ്ങളിലൂടെ കടന്നു പോകണമെന്നത് അത്യാവശ്യമാണ്.

i) പരിശുദ്ധാത്മാവിന്റെ നിയോഗം :-

വിശ്വാസികളായ വ്യക്തികളെ പ്രത്യേക പൗരോഹിത്യത്തിനായി നിയോഗിക്കുന്നത് പരിശുദ്ധാത്മാവാണ്. “നിങ്ങളെ തന്നെയും ക്രിസ്തു സ്വന്ത രക്തത്താൽ സമ്പാദിച്ചിരിക്കുന്ന സഭയെ മേയ്പ്പാൻ പരിശുദ്ധാത്മാവ് നിങ്ങളെ അദ്ധ്യക്ഷരാക്കി വെച്ചിരിക്കുന്ന ആട്ടിൻകൂട്ടം മുഴുവനെയും സൂക്ഷിച്ചു കൊൾവിൻ” (അപ്പോ. പ്രവൃ. 20:28).

“നിങ്ങൾ എന്നെ തെരഞ്ഞെടുത്തു എന്നല്ല ഞാൻ നിങ്ങളെ തെരഞ്ഞെടുത്തു-നിങ്ങൾ പോയി ഫലം കായ്ക്കേണ്ടതിനും നിങ്ങളുടെ ഫലം നില നിൽക്കേണ്ടതിനും നിങ്ങളെ ആക്കിവെച്ചിരിക്കുന്നു” (യോഹ. 15:16). ഇവിടെ വ്യക്തിയുടെ ആഗ്രഹത്തിന് സ്ഥാനമുണ്ടെങ്കിലും പരിശുദ്ധാത്മാവ് പ്രേരണ സഭയുടെ വിളിയിലൂടെ വ്യക്തിയിൽ അനുഭവമാകണം. സ്വയം മുന്നോട്ടുവരുകയല്ല ദൈവം വിളിക്കുകയാണ് വേണ്ടത്, “എന്നാൽ അഹരോനെപ്പോലെ ദൈവം വിളിക്കുന്നവനല്ലാതെ ആരും ആ സ്ഥാനം സ്വയമേ എടുക്കുന്നില്ല” (എബ്രായർ 5:4-5).

ii) സഭയുടെ വിളിയും അംഗീകാരവും :-

രാജകീയ പുരോഹിതവർഗ്ഗമായ വി. സഭയുടെ വിളിയും സമ്മതവും സ്വീകരണവും പ്രത്യേക പൗരോഹിത്യത്തിന് അത്യാവശ്യമാണ്. പ്രത്യേക പൗരോഹിത്യത്തിലേക്കു വരുന്ന സ്ഥാനാർത്ഥിയോഗ്യൻ എന്ന വിവരം സഭയാണ് വിളിച്ചു പറയേണ്ടത്.

iii) കൈവയ്പ്പ് :-

മേൽപ്പട്ടക്കാർൻ ദൈവജനത്തോടൊപ്പം നിന്നുകൊണ്ട് പ്രത്യേകം വിളിക്കപ്പെട്ടവർക്ക് കൈവയ്പ്പ് നൽകണം. അപ്പോസ്തോലന്മാരിലൂടെ ലഭിച്ച അധികാരത്തിൽ സഭയ്ക്കുവേണ്ടി സഭയോടൊപ്പം നിന്നുകൊണ്ട് മേൽപ്പട്ടക്കാർൻ വ്യക്തികൾക്ക് കൈവയ്പ്പ് നൽകണം (1 തിമോ. 4:14).

പ്രത്യേക പൗരോഹിത്യത്തിനർത്ഥമുണ്ട് എന്നതിന് മറ്റ് തെളിവുകൾ

i) ധാരാളം ശിഷ്യരിൽനിന്ന് 12 അപ്പോസ്തോലന്മാരെ കർത്താവ് പ്രത്യേകം തെരഞ്ഞെടുത്തു. ലൂക്കോ. 6:13, മർക്കോ. 3:14-15.

ii) എഴുപതു പേരെ തെരഞ്ഞെടുത്തത് - ലൂക്കോസ് 10:1-11.

iii) അപ്പോസ്തോലന്മാർക്ക് സിംഹാസനവും ന്യായവിധിയുടെ അധികാരവും പ്രത്യേകം

നൽകി. - ലൂക്കോ. 22:30

iv) കെട്ടുവാനും അഴിക്കുവാനുമുള്ള അധികാരം ശിഷ്യന്മാരിലൂടെയാണ് സഭയ്ക്ക് നൽകിയത് - മത്തായി 10:19, മത്തായി 18:18, യോഹന്നാൻ 20:21-23

v) സ്നാനം കഴിക്കുവാനുള്ള അധികാരം ശ്ലീഹന്മാരിലൂടെയാണ് സഭയ്ക്ക് ലഭിച്ചിരിക്കുന്നത് - മത്തായി 28:16-20.

vi) യുദ്ധയുടെ സ്ഥാനത്ത് മത്യാസിന്റെ തെരഞ്ഞെടുപ്പ് 12 പേരുടെ പ്രത്യേക സ്ഥാനം വ്യക്തമാക്കുന്നു. - അപ്പോ. പ്രവൃ. 1:21-26.

vii) ആട്ടിൻകൂട്ടത്തെ മേയ്ക്കാനുള്ള പത്രോസ് ശ്ലീഹായുടെ ആഹ്വാനം - 1 പത്രോസ് 5:2.

ഇങ്ങനെ ധാരാളം വാക്യങ്ങൾ വി. വേദപുസ്തകത്തിൽ നിന്നു തെരഞ്ഞെടുക്കുവാനുണ്ടെങ്കിലും പൗരോഹിത്യം അംഗീകരിക്കാത്ത ചില സെക്ടേറിയൻ സഭാ സംഘടനകൾ ഒക്കെ ഇപ്പോൾ ബിഷപ്പുമാരെയും വൈദികരെയും ഒക്കെ വാഴിക്കുവാൻ തുടങ്ങിയ സ്ഥിതിക്ക് അധികം അനുകൂല വാക്യങ്ങൾ വിളമ്പി വിസ്തരിക്കണ്ട ആവശ്യം ഉണ്ടാകുന്നില്ല. ■

ചാപ്പൽ കുദാശ നടത്തി



പേരിശ്ശേരി ഹൗസ് മാർ ഗ്രിഗോറിയോസ് ഇടവകയിൽ വി. ഗീവർഗ്ഗീസ് സഹദായുടെ ഓർമ്മ പെരുന്നാളും പെണ്ണുക്കൾ പൂമലച്ചാലിനു സമീപം നിർമ്മിച്ചിട്ടുള്ള ചാപ്പലിന്റെ കുദാശാ കർമ്മവും ചെങ്ങന്നൂർ ഭദ്രാസനാധിപൻ അഭി. തോമസ് മാർ അത്താനാസിയോസ് മെത്രാപ്പോലീത്തായുടെ മുഖ്യകാർമ്മികത്വത്തിൽ 2007 മേയ് 10 ന് നടന്നു. വെരി. റവ. തോമസ് കല്ലിനാൽ കോർ എപ്പിസ്കോപ്പ, ഫാ. കെ. എം. വർഗീസ് എന്നിവർ സംബന്ധിച്ചു. കൺവെൻഷൻ യോഗങ്ങളിൽ ഫാ. തോമസ് അമയിൽ, ഫാ. ഫിലിപ്പ് തരകൻ എന്നിവർ പ്രസംഗിച്ചു. പെരുന്നാൾ ചടങ്ങുകൾക്ക് വികാരി ഫാ. ഏബ്രഹാം കോശി കുന്നുംപുറത്ത്, ട്രസ്റ്റി സാമുവേൽ കുര്യൻ, സെക്രട്ടറി എം. വി. ജോർജ്ജ് എന്നിവർ നേതൃത്വം നൽകി.



വ്യക്തിത്വ വികസനം

കഴിഞ്ഞ ലക്കം തുടർച്ച

4. വേദന സഹിച്ചും കർത്തവ്യങ്ങൾ നിർവ്വഹിക്കുക.

ജീവിത വിജയത്തിനും വ്യക്തിത്വ വികാസനത്തിനും അത്യാവശ്യമായിരിക്കുന്നത് ചുമതലകൾ ശരിയായി പാലിക്കുക എന്നതാണ്. ചുമതലകൾ ഉത്തരവാദിത്വബോധത്തോടെ ചെയ്യുവാൻ ശ്രമിക്കുമ്പോൾ പല പ്രതിസന്ധികളും തരണം ചെയ്യേണ്ടതായി വരും. പരിശുദ്ധനായ പൗലോസ് ശ്ലീഹാ രേഖപ്പെടുത്തിയിരിക്കുന്നത് കഷ്ടത സിദ്ധതയെയും സിദ്ധത പ്രത്യാശയേയും ഉളവാക്കുന്നു. കഷ്ടതയിൽ കൂടെ മാത്രം ശരിയായ മുന്നേറ്റം ഉണ്ടാവുകയും സ്വർണ്ണം യഥാർത്ഥ സ്വർണ്ണമായിട്ട് അതിന്റെ മാറ്റ് വർദ്ധിക്കണമെങ്കിൽ തീയിലിട്ട് ശുദ്ധീകരിയ്ക്കണം. ശുദ്ധീകരണ പ്രക്രിയ നടത്തുമ്പോൾ സ്വർണ്ണത്തരികൾ ഈ ചൂട് സഹിയ്ക്കാൻ വയ്യ എന്നുപറഞ്ഞാൽ മാറ്റുള്ള സ്വർണ്ണം ഉണ്ടാക്കുവാൻ തട്ടാൻ സാധിക്കുകയില്ല. യേശുക്രിസ്തു കുരിശിലെ മരണത്തോളം ത്യാഗം അനുഭവിച്ചു. യഥാർത്ഥ ത്യാഗിക്കു മാത്രമേ യോഗിയായി തീരുവാൻ കഴിയുകയുള്ളൂ. ജീവിതത്തിൽ വിജയത്തിന്റെ ഉണതികൾ എത്തിയിട്ടുള്ള എല്ലാവരും അധികമായി ത്യാഗം അനുഭവിച്ചിട്ടുള്ളവരാണ്.

വേദന സഹിയ്ക്കുവാൻ കഴിയാത്തവർക്ക് പുതിയ സൃഷ്ടികർമ്മത്തിൽ പങ്കെടുക്കുവാനും കഴിയുകയില്ല. ഗോതമ്പു മണിയുടെ ഉപമ കർത്താവ് പഠിപ്പിയ്ക്കുമ്പോൾ പറയുന്നു. ഗോതമ്പു മണി നിലത്തുവീണുപാകുന്നില്ല എങ്കിൽ മുളയ്ക്കുന്നില്ല. നിലത്തുവീണ് പലതിന്റെയും പഴയ അവസ്ഥ മാറിയെങ്കിൽ മാത്രമേ പുതിയ സൃഷ്ടി ഉണ്ടാവുകയുള്ളൂ. ഗോതമ്പു മണിയിൽ നിന്ന് പുതിയ ചെടികൾ ഉണ്ടാകുമ്പോൾ പുതിയ കതിരും കതിർ നിറയെ ഗോതമ്പു മണികളും ഉണ്ടാകുന്നു. ഒരു ഗോതമ്പു മണി കഷ്ടം സഹിച്ച് അതിന്റേതായ അവസ്ഥയ്ക്ക് മാറ്റം വരുത്തിയപ്പോൾ അനേകം ഗോതമ്പു മണികൾ ഉണ്ടാവുകയും പുതിയ തലപ്പുകൾ ഉണ്ടാകുവാൻ കാരണമായി തീരുകയും ചെയ്തു. വേദന അഥവാ കഷ്ടത ഉണ്ടാകുമ്പോൾ പുതിയ അനുഭവങ്ങൾ ഉണ്ടാവുകയും അതുവഴി വ്യക്തിക്ക് വികാസനം ഉണ്ടാവുകയും ചെയ്യുന്നു. വേദനയും സൃഷ്ടിയും തമ്മിൽ ഏത് കർമ്മ മണ്ഡലത്തിലും നിറഞ്ഞുനിൽക്കുന്നു.

ക്രിസ്തു ക്രൂശിൽ മരിച്ചപ്പോൾ ഉയിർപ്പിന്റെ പ്രത്യാശ ഉണ്ടായി. ക്രിസ്തു വേദന സഹിയ്ക്കുവാൻ വയ്യ എന്നു പറഞ്ഞ് മാറിയിരുന്നുവെങ്കിൽ മാനവജാതിയ്ക്ക് ഉയിർപ്പിന്റെ സന്തോഷം അനുഭവിയ്ക്കുവാൻ കഴിയില്ലായിരുന്നു. ഏതുമനുഷ്യന്റെയും വ്യക്തിത്വം വർദ്ധിയ്ക്കണമെങ്കിൽ അവൻ കഷ്ടം സഹിയ്ക്കുവാനുള്ള സന്നദ്ധത ഉണ്ടാകണം.

5. സ്വയത്തിൽ നിന്ന് വിടുതൽ പ്രാപിക്കണം.

ഇന്ന് പലപ്പോഴും സ്വയം കേന്ദ്രീകൃതമാവാത്ത അവസ്ഥയാണ് കാണുന്നത്. സ്വയം സ്വാർത്ഥതയുടെ പര്യായമാണ്. സ്വയാവബോധം നല്ലതാണ് എങ്കിലും സ്വയത്തിൽ കേന്ദ്രീകൃതമായിരിക്കുന്ന അവസ്ഥ നല്ലതല്ല. വളർച്ചയുടെ ഘട്ടത്തിൽ സ്വയം കേന്ദ്രീകൃതാവസ്ഥയ്ക്കും മാറ്റം വരും. മാറ്റം വരുത്തണം. ഒരു പിഞ്ചുകുഞ്ഞിനെ ശ്രദ്ധിച്ചാൽ അതിന്റെ കൈയിൽ കിട്ടുന്ന എന്തും അവൻ വായിലേക്ക് കൊണ്ടുപോകും. അത് അവൻ ആവശ്യമുള്ളതാണോ അല്ലയോ എന്ന് ചിന്തിയ്ക്കുവാൻ കഴിവില്ല. വിവേചനാശക്തി വളരെ കുറവാണ്. മാത്രവുമല്ല അവന്റെ ചുറ്റുപാടും കാണുന്ന സകലതും അവനുവേണ്ടിയാണ് എന്ന ചിന്ത അവനിൽ ഉണ്ട്. അമ്മയുടെ സാന്നിധ്യം എപ്പോഴും കുഞ്ഞ് ആഗ്രഹിയ്ക്കുന്നു. അത് കിട്ടാതെ വരുമ്പോൾ കരയുന്നു. ഇത് അവന്റെ സ്വയം കേന്ദ്രീകൃതമായ അവസ്ഥയുടെ ഭാഗമാണ്. എന്നാൽ ആ പൈതൽ വളർച്ചയുടെ വിവിധ ഘട്ടങ്ങളിൽ പ്രവേശിയ്ക്കുമ്പോഴും ഇതേ അവസ്ഥതന്നെ പ്രകടിപ്പിച്ചാൽ മാനസിക വളർച്ചയിൽ എത്തിയില്ല എന്ന് പറയാം. 15 വയസ്സായ കുട്ടിയ്ക്ക് എപ്പോഴും അവന്റെ മാതാപിതാക്കളുടെ സാന്നിധ്യം വേണം എന്ന് ചിന്തിച്ചാൽ അവന്റെ വ്യക്തിത്വത്തിന് വികാസം സംഭവിച്ചിട്ടില്ല എന്ന് മനസ്സിലാക്കുവാൻ കഴിയും. വളർച്ചയുടെ മുൻപോട്ടുള്ള ഘട്ടത്തിൽ ശരീരം മാത്രമല്ല മനസ്സും വളരുന്നതിനനുസരിച്ച് സ്വയം കേന്ദ്രീകൃതമായ അനുഭവം മാറ്റി സമൂഹ കേന്ദ്രീകൃത അനുഭവത്തിലേക്ക് വരും. ഞാൻ എന്ന ഭാവം മാറി ഞാൻ സമൂഹത്തിന്റെ ഭാഗമാണ് എന്ന് ചിന്തിയ്ക്കുകയും അങ്ങനെ അവന്റെ വ്യക്തിത്വത്തിന് വളർച്ച ഉണ്ടാവുകയും ചെയ്യുന്നു. പ്രായമാകുംതോറും പക്ഷതയുടെ അനുഭവത്തിലേക്ക് അവൻ ഉയരുവാൻ കഴിയും. പക്ഷമായ ചിന്താഗതികൾ വരുമ്പോൾ



സ്വയകേന്ദ്രാനുഭവം മാറ്റി സമൂഹകേന്ദ്ര അനുഭവത്തിൽ ആയിത്തീരുന്നു. എന്റെ അസ്തിത്വം മുഴുവനും സമൂഹകേന്ദ്രീകൃതമായതുകൊണ്ട് പെരുമാറ്റത്തിലും പ്രവർത്തനത്തിലും മാറ്റങ്ങൾ ഉണ്ടാകുന്നു. ഇന്ന് കുടുംബത്തിലും വ്യക്തികളിലും സമൂഹത്തിലുമുള്ള പല പ്രശ്നങ്ങളുടേയും പ്രധാന കാരണം സ്വയം കേന്ദ്രീകൃതമായിരിക്കുന്ന അവസ്ഥയാണ്. സ്വയത്തിന് മുൻതൂക്കം നൽകുന്നവർ അവരുടേതായ താല്പര്യങ്ങൾക്ക് മുൻതൂക്കം കൊടുക്കുമ്പോൾ അന്യന്റെയോ സമൂഹത്തിന്റെയോ താല്പര്യങ്ങൾ അവഗണിക്കപ്പെടും. അപ്പോൾ ഏറ്റുമുട്ടലുകൾ ഉണ്ടാകുന്നു. ഇത് കൂടുതൽ പ്രതിസന്ധിയിലേക്ക് നയിക്കും. എന്നാൽ എന്റെ താല്പര്യവും സമൂഹത്തിന്റെ താല്പര്യവും കൂടി കണക്കിലെടുത്ത് സ്വയത്തെ ഹനിക്കുമ്പോൾ അതായത് എന്റെ ജീവിതം എനിക്കുവേണ്ടി മാത്രമല്ല സമൂഹത്തിന് വേണ്ടിയാണ് എന്ന ദർശനം ഉണ്ടാകുമ്പോൾ ഇങ്ങോട്ട് ലഭ്യമാകുന്നതിനേക്കാൾ കൂടുതൽ അങ്ങോട്ട് കൊടുക്കുവാനുള്ള സന്നദ്ധതയുണ്ടാകും. സമൂഹത്തിൽ അല്ലെങ്കിൽ ജനമനസ്സുകളിൽ സ്ഥാനം പിടിച്ചിരിയ്ക്കുന്ന എല്ലാവരും തന്നെ സമൂഹത്തിനുവേണ്ടി ത്യാഗം സഹിച്ചവരാണ്. പ. പരുമലതിരുമേനിയും, വിശുദ്ധൻമാരും മദർതൈരേസ്സയും സാമൂഹ്യപരിഷ്കർത്താക്കളുമൊക്കെ സ്വയം നശിച്ച് സമൂഹത്തിനായി ജീവിച്ചതുകൊണ്ടാണ് സ്വയം കേന്ദ്രീകൃത അനുഭവം മാറ്റി യെടുക്കുമ്പോൾ വ്യക്തിത്വ വികാസം പ്രാപിച്ചു എന്ന് പറയുവാൻ സാധിക്കും.

6. ജയപരാജയത്തോടുള്ള നമ്മുടെ സമീപനം

ജീവിതത്തിൽ വിജയങ്ങളും പരാജയങ്ങളും ഉണ്ടാകാറുണ്ട്. വിജയവും പരാജയവും ജീവിതത്തിന്റെ ഭാഗമാണ് എന്ന് ബോധ്യം ഉണ്ടാകുമ്പോൾ വ്യക്തിത്വത്തിന് വികാസം ഉണ്ടാകുന്നു എന്ന് മനസ്സിലാക്കാം. ചില ചെറിയ വിജയങ്ങൾ ഉണ്ടാകുമ്പോൾ അമിതമായി ആഹ്ലാദിക്കുന്നവരുണ്ട്. അവർക്ക് ചെറിയ പരാജയം വന്നാൽ അതിനെ അതിജീവിയ്ക്കാൻ കഴിയാതെ വരും. വിജയങ്ങളിൽ അമിതാഹ്ലാദവും പരാജയങ്ങളിൽ നിരാശയും വ്യക്തിത്വവികാസത്തിന്റെ ഭാഗമല്ല. വിജയം ജീവിതത്തിന്റെ ഗതിയെ അധികമായി സ്വാധീനിയ്ക്കും. ജീവിതത്തിലെ വിജയം ജീവിതത്തിന്റെ ഗതിയെ ആരോഗ്യകരമായിട്ടാണ് സ്വാധീനിയ്ക്കുന്നത്. അതുപോലെതന്നെ പരാജയം വരുമ്പോഴും ജീവിതത്തെ ആരോഗ്യകരമായി സ്വാധീനിക്കണം. അപ്പോൾ വ്യക്തിത്വം വികസിച്ചു എന്ന് പറയാം.

വ്യക്തിയുടെ കാഴ്ചപ്പാടനുസരിച്ചാണ് വിജയത്തിന്റെ സാധ്യത. പൗലോസ് ശ്ലീഹാ പറയുന്നു

പിമ്പിലുള്ളത് മറന്ന് മുമ്പിലുള്ളതിന് കണ്ടും കൊണ്ട് ലക്ഷ്യത്തിനെ ലാക്കിലേക്ക് ഓടുന്നു. പരാജയം മറക്കുകയും വിജയം ഓർക്കുകയും ചെയ്ത് തുടർ വിജയത്തിനായി ഓടാൻ കഴിയുക ആവശ്യം. എല്ലാ പരാജയത്തിനും പിന്നിൽ വിജയത്തിനുള്ള സാധ്യതയുണ്ട്. ആരോഗ്യകരമായ ഒരു സമീപനം അത്യാവശ്യം. ലോങ്ങ് ഫെലോയുടെ സമകാലീനനായിരുന്ന ഒരു എമേഴ്സൺ ഉൽസാഹത്തിന്റെ അമൂല്യത വെളിപ്പെടുത്തുമ്പോൾ പറയുന്നു “ലോകചരിത്രത്തിലെ മഹത്വവും ശ്രദ്ധേയവുമായ ഏതു പ്രസ്ഥാനവും വിജയമണിയുന്നത് ഉത്സാഹത്തിന്റെ ഉൾപ്രേരണയാലാണ്” ഉത്സാഹം ഏത് കാര്യത്തിനുണ്ട് എങ്കിൽ വിജയം സുനിശ്ചിതമാണ്.

നെപ്പോളിയൻ അസാധ്യമായി ഒന്നുമില്ല എന്നു പറഞ്ഞത് വിജയത്തിലേക്കുള്ള ലക്ഷ്യം ഉണ്ടായിരുന്നതുകൊണ്ട് ആയിരുന്നു. മെഷനറി ഒരിടത്ത് പ്രവർത്തനം ഇല്ലാതെ കിടന്നാൽ തുരുമ്പെടുക്കും. എന്നാൽ പ്രവർത്തിച്ചുകൊണ്ടിരുന്നാൽ ഉപകരണത്തിന് തേയ്മാനം ഉണ്ടാകുമെങ്കിലും നശിക്കുകയില്ല. ഉത്സാഹപൂർവ്വമായ പ്രവർത്തനം ജീവിതത്തിൽ ഉണ്ടാവുക എന്നതാണാവശ്യം.

നേട്ടങ്ങൾ ഉണ്ടാകുമ്പോൾ സ്വയം അഭിമാനിയ്ക്കണം. വിജയം ഉണ്ടാകുമ്പോൾ സ്വയം അഭിനന്ദിക്കുകയും വേണം. മുൻപ് ജീവിതത്തിൽ വിജയം ലഭിച്ച സാഹചര്യങ്ങൾ ഓർത്ത് അതിനനുസരിച്ച് അധികമായി പ്രവർത്തിയ്ക്കുക.

ഉപസംഹാരം

വ്യക്തിത്വ വികാസമെന്നു പറഞ്ഞാൽ ആകാര വളർച്ചയല്ല. സൗന്ദര്യമോ, വിദ്യാഭ്യാസമോ, ജോലിയോ, പണസമ്പാദനമോ ഇതൊന്നുമല്ല വ്യക്തിത്വവികാസത്തിന്റെ ഘടകം. ഇത്തരം ഉയർച്ച ലഭിച്ചു എങ്കിലും അനീതിയും അധർമ്മികതയും മദ്യവും മയക്കുമരുന്നും അടിമപ്പെടുത്തുമ്പോൾ വ്യക്തിത്വം വികസിപ്പിക്കുകയല്ല തകരുകയാണ്. നല്ല പെരുമാറ്റം നല്ല വ്യക്തിത്വ ജീവിതത്തിൽ നേടിയെടുക്കുക. ■

മർത്തമറിയം വനിതാസമാജം

മർത്തമറിയം വനിതാസമാജം കേന്ദ്രപരീക്ഷയിൽ 2006-ൽ അഖിലമലങ്കര അടിസ്ഥാനത്തിൽ സീനിയർ വിഭാഗത്തിൽ മുളക്കുഴ സെന്റ് മേരീസ് ഓർത്തഡോക്സ് ഇടവകയിലെ ഷേർളി രാജു മൂന്നാം സ്ഥാനവും സുപ്പർ സീനിയർ വിഭാഗത്തിൽ പേരിശ്ശേരി സെന്റ് മേരീസ് ഓർത്തഡോക്സ് ഇടവകാംഗം കുഞ്ഞുഞ്ഞമ്മ മാത്യു മൂന്നാം സ്ഥാനവും കരസ്ഥമാക്കി.



ആധുനിക കുടുംബം

അനുദിനം വളർന്നുകൊണ്ടിരിക്കുന്ന ഈ വലിയ ലോകത്തിന്റെ, ഓരോ കോണിലും നിഴലിക്കുന്ന ഒരു പൊതുസ്വഭാവമാണ് ജീവിതത്തിന്റെ തിരക്കുകൾ. തിരക്കുകൾ ജീവിതത്തിൽ നിറയുമ്പോൾ പരസ്പരം സംസാരിക്കാനും അഥവാ കാണാൻപോലും കഴിയാത്ത ഒരു അവസ്ഥയിലേക്ക് മനുഷ്യസമൂഹ ഇന്ന് എത്തിപ്പെട്ടിരിക്കുകയാണ്. ജീവിതത്തിന്റെ ഉയരങ്ങൾ താണ്ടാൻ യത്നിക്കുമ്പോൾ സ്ഥാനമാനങ്ങൾ കൈ എത്തിപ്പിടിക്കാൻ ശ്രമിക്കുമ്പോൾ ജീവിതസൗകര്യങ്ങൾ മെച്ചപ്പെടുത്താൻ ശ്രമിക്കുമ്പോൾ നാം അറിയാതെ നമ്മിൽ നിന്നും അകന്നുപോകുന്ന ഒരു പ്രധാന ഘടകമാണ് നമ്മുടെ കുടുംബം. കുടുംബവും കുടുംബബന്ധങ്ങളും ഒരു തരത്തിൽ അല്ലെങ്കിൽ മറ്റൊരു വിധത്തിൽ നമ്മിലെ മനുഷ്യനെ ഈ ലോകത്തിൽ താങ്ങി നിർത്തുന്ന ഒരു പ്രധാന ഘടകം ആണ്. നാം അറിയാതെ നമ്മൾ മരന്നുപോകുന്ന പലകാര്യങ്ങളും നമ്മിലേക്ക് ഓടിയെത്താറുണ്ട്. നമ്മൾക്ക് മനസ്സിലാകുന്നുമുണ്ട്. കുടുംബവും ബന്ധങ്ങളും ഒരിക്കലും നമ്മളിൽ നിന്ന് മാറ്റി നിർത്താൻ പറ്റാത്ത നമ്മിലേക്ക് തന്നെ ഓടിയെത്തുന്ന ഘടകങ്ങളാണ്.

“ഞാനും എന്റെ കുടുംബവുമോ ഞങ്ങൾ യഹോവയെ സ്നേഹിക്കും” എന്ന ബൈബിൾ വാക്യത്തെ വിസ്മരിക്കുന്ന തരത്തിലാണ് ഇന്നത്തെ കുടുംബങ്ങളും കാഴ്ചപ്പാടുകളും. ഞാനും എന്റെ കുടുംബവും എന്ന ചിന്താഗതി ഇന്നത്തെ സമൂഹത്തിൽനിന്ന് അപ്രത്യക്ഷമായിരിക്കുന്നു. ഞാൻ പിന്നെ കുടുംബം എന്ന തലത്തിലേക്ക് ഇന്നത്തെ സമൂഹം വളർന്നുകൊണ്ടിരിക്കുന്നു. ഞാൻ എന്ന എന്നിലെ എനിക്ക് ഇന്ന് ഒന്നിനും സമയം തികയാറില്ല. ലോകമോഹങ്ങളുടെ പിറകേ പായുമ്പോൾ നഷ്ടമാകുന്ന നല്ല ജീവിതത്തെ ഒരിക്കലും കണ്ടില്ലെന്നും നടിക്കാനാണ് ഇന്നത്തെ മനുഷ്യനു താൽപര്യം. മനുഷ്യന്റെ സ്വപ്നങ്ങൾ അവന്റെ ഉള്ളിലെ വിചാരങ്ങൾ ചിന്തകൾ എല്ലാം ഇന്നത്തെ സമൂഹത്തെ മാറ്റിമറിക്കുന്നു. താനാരാണെന്നോ, തന്റെ ലക്ഷ്യം എന്താണെന്നോ ഒന്നും ഇന്ന് ആരും ഓർക്കുന്നില്ല. കമ്പ്യൂട്ടറും, മൊബൈലും, പിന്നെ Chatingയും അവസാനം ബഹിരാകാശസഞ്ചാരം വരെ അവന്റെ മുമ്പിലെ ലക്ഷ്യങ്ങളാണ്. കുടുംബവും കുടുംബബന്ധങ്ങളും വെറും വാക്കുകളിൽ മാത്രം ഒതുക്കുന്നതാണ് ഇന്നത്തെ തലമുറയ്ക്ക് താല്പര്യം.

കുടുംബം ജീവിതത്തിന്റെ ഏറ്റവും വലിയ ഘടകം ആണ്. നമ്മുടെ ചിന്തകൾ, ബുദ്ധിവികാസങ്ങൾ, ജീവിതതലങ്ങൾ എല്ലാം രൂപപ്പെടുന്നത് കുടുംബത്തിൽ നിന്നാണ്. ഒരു കുഞ്ഞ് ഭൂമിയിലേക്ക് ജനിച്ചു വീഴുമ്പോൾ മുതൽ അവന്റെ മരണം വരെ അവൻ ഏറ്റവും സ്വാധീനിക്കുന്ന ഘടകം

അവന്റെ കുടുംബ പശ്ചാത്തലം ആണ്. അവൻ നല്കാവാനാകുന്നതോ, ചീത്തയാകുന്നതോ അത് അവന്റെ കുടുംബത്തെ ആശ്രയിച്ചിരിക്കും. കുടുംബത്തിന്റെയും, ഒരു മകന്റെയും സ്നേഹത്തിന്റെയും ഉദാത്ത മാതൃക നമ്മുടെ യേശുക്രിസ്തു ആണ്.

ഇന്നത്തെ തലമുറയുടെ അധഃപതനം കാണുമ്പോൾ ലജ്ജിച്ചുപോകുകയാണ്. ഇന്നത്തെ പാശ്ചാത്യ സമൂഹത്തിലാകട്ടെ തന്റെ മക്കളുടെ വളർച്ചകളോ, അവരുടെ ചിന്തകളോ, അങ്ങേയറ്റം ജീവിതംപോലും മാതാപിതാക്കൾ അറിയാറില്ല. സ്കൂളിലും കോളേജിലും പോകുന്ന പെൺമക്കളുടെ ഗർഭിണിയോടൊപ്പം മാർഗ്ഗങ്ങൾ എങ്ങനെ ഉപയോഗിക്കണമെന്ന് പറഞ്ഞു കൊടുക്കേണ്ടിവരുന്ന അമ്മമാർ, കൈവിട്ടു പോകുന്ന മക്കളുടെ ജീവിതങ്ങൾ ഓർത്ത് ദുഃഖിക്കാനേ മാതാപിതാക്കൾക്ക് പറ്റുന്നുള്ളൂ. സഹപാഠിയുടെ തോക്കിന്റെ മുമ്പിലാണ് ഓരോ വിദ്യാർത്ഥിയുടെയും ജീവിതം. ഏത് നിമിഷവും അത് സംഭവിക്കാം. മനുഷ്യ മനഃസാക്ഷിയെ തെളിപ്പിച്ചുകൊണ്ട് അമേരിക്കയിൽ ഒരു കൊലപാതക പരമ്പര അടുത്തിടെയാണ് അരങ്ങേറിയത്. ജീവിതത്തിൽ പണത്തിനും, സമൂഹത്തിലെ ഉയർച്ചയ്ക്കും വേണ്ടി പായുമ്പോൾ നമ്മുടെ കുടുംബം അതിന് നമ്മൾ പ്രാധാന്യം കൊടുക്കണം. ഇല്ലെങ്കിൽ നാളെ നമ്മുടെ തലമുറ വലിയൊരു തെറ്റിലേക്ക് സഞ്ചരിക്കും. ഒരിക്കലും നമ്മൾക്ക് മനസ്സിലാക്കാനും തിരുത്താനും പറ്റാത്ത തെറ്റിലേക്ക് പരസ്പര സ്നേഹത്തിനും, കുടുംബ പ്രാർത്ഥനകൾക്കും, പരസ്പര സഹകരണത്തിനും പ്രാധാന്യം കൊടുക്കണം. നശിച്ചുപോകുന്നതിനു വേണ്ടിയല്ലാതെ നിലനിൽക്കുന്നതിനുവേണ്ടി യത്നിക്കണം. ആ ഒരു ചിന്താഗതി നമ്മുടെ ചുറ്റുമുള്ള അനാഥാലയങ്ങളുടെയും വൃദ്ധസദനങ്ങളുടെയും എണ്ണം കുറയ്ക്കും. നാളെയുടെ നല്ലതിനായി നമ്മൾ പ്രവർത്തിച്ചേ മതിയാവൂ, അല്ലെങ്കിൽ നമ്മുടെ കുഞ്ഞുങ്ങൾ അവർ ലക്ഷ്യം ഇല്ലാതെ സഞ്ചരിക്കും. അത് നശിച്ചുപോകുന്ന ഒരു പുതിയ തലമുറയെ സൃഷ്ടിക്കും.

Eating ഉം, Chating ഉം, Dating ഉം ഇന്നത്തെ തലമുറയുടെ മുദ്രവാക്യം ആണ്. സ്ഥാനമാനങ്ങളുടെയും പണത്തിന്റെയും പിറകേ പായുമ്പോൾ ഒരു നിമിഷം ചിന്തിക്കണം നമ്മൾ പിറകിലേക്ക് തള്ളുന്ന കാര്യങ്ങൾ നമ്മുടെ മാതാപിതാക്കൾ, കുഞ്ഞുങ്ങൾ, അവരുടെ ജീവിതം അതൊക്കെയാണ് നാം പിന്തള്ളുന്നത്. നാളെ നമ്മളെല്ലാം അതിന് ഉത്തരം പറഞ്ഞേ മതിയാവൂ. കള്ളത്തരങ്ങളുടെയും, കൊലപാതകങ്ങളുടെയും, മയക്കുമരുന്നിന്റെയും, മദ്യത്തിന്റെയും അടിമകളായ ഒരു തലമുറ. അത് നമ്മൾ മാറ്റിയെടുത്തേ പറ്റൂ. ജീവിക്കാം മനുഷ്യനായി, ജീവനുള്ളതോളം..



റമ്പാൻ സ്ഥാനം നൽകി

തുമ്പമൺ ഏറം മാത്തൂർ സെന്റ് ജോർജ്ജ് വലിയപള്ളി ഇടവകാംഗവും ബറോഡ എം. ജി. എം. ഹൈസ്കൂൾ പ്രിൻസിപ്പലുമായ റവ. ഡോ. എം. എസ് ജോണിന് യൂഹാനോൻ റമ്പാൻ എന്ന പേരിൽ പരുമല സെമിനാരിയിൽ വെച്ച് ചെങ്ങന്നൂർ ഭദ്രാസനാധിപൻ അഭി. തോമസ് മാർ അത്താനാസിയോസ് മെത്രാപ്പോലീത്തായുടെ മുഖ്യ കാർമ്മികത്വത്തിലും കൊല്ലം ഭദ്രാസനാധിപൻ അഭി. മാത്യൂസ് മാർ എപ്പിഫാനിയോസ് മെത്രാപ്പോലീത്തായുടേയും ബോംബെ ഭദ്രാസനാധിപൻ അഭി. ഗീവർഗീസ് മാർ കുറിലോസ് മെത്രാപ്പോലീത്തയു



ടേയും സഹകാർമ്മികത്വത്തിലും റമ്പാൻ സ്ഥാനം നൽകി. കേരളത്തിൽ നിന്നുള്ള വിശ്വാസികളെ കൂടാതെ ഗുജറാത്തിലെ ബറോഡാ മാർഗ്രീഗോറിയോസ്, അഹമ്മദ്ബാദ് സെന്റ് മേരീസ്, സിൽവാസാ സെന്റ് ഗ്രീഗോറിയോസ്, വാപ്പി സെന്റ് മേരീസ്, വൽസാദ് സെന്റ് ഗ്രീഗോറിയോസ്, സുററ്റ് മാർബസ്സേലിയോസ്, ബറുച്ച് സെന്റ് ജോർജ്ജ്, ആനന്ദ് സെന്റ് തോമസ്, വെരാവൽ സെന്റ് ഗ്രീഗോറിയോസ്, ഗാന്ധിധാം സെന്റ് സ്റ്റീഫൻസ്, രാജ്കോട്ട് സെന്റ് തോമസ് എന്നീ ഇടവകകളിൽനിന്നും അനേകർ ശുശ്രൂഷയിൽ പങ്കുകൊണ്ടു.

പൗരോഹിത്യ കനകജൂബിലിയും കോർ എപ്പിസ്കോപ്പാ സ്ഥാനാഭിഷേകവും

മലങ്കരസഭയിലെ സ്വദേശത്തും വിദേശത്തും മുളള വിവിധ ദേവാലയങ്ങളിൽ അനുഗ്രഹിത പൗരോഹിത്യ ശുശ്രൂഷ അനുഷ്ഠിച്ച ആചാര്യനും മാക്കാങ്കുന്ന് സെന്റ് സ്റ്റീഫൻസ് കത്തീഡ്രൽ ഇടവകാംഗവുമായ വന്യനായ തെങ്ങുതറയിൽ റ്റി.ജി. ജോൺ കശ്ശീശ്ശായ്ക്ക് സഭയുടെ പരമാദ്ധ്യക്ഷൻ പരിശുദ്ധ കാതോലിക്കാ ബാവാ തിരുമനസ്സുകൊണ്ട് മാക്കാങ്കുന്ന് സെന്റ് സ്റ്റീഫൻസ് ദേവാലയത്തിൽ വച്ച് 2007 മെയ് മാസം 24-ാം തീയതി കോർ എപ്പിസ്കോപ്പാ സ്ഥാനം നൽകുന്നതിന് തിരുമനസ്സായിരിക്കുന്നു. ഈ ശുശ്രൂഷയിൽ അഭിവന്ദ്യരായ മാത്യൂസ് മാർ എപ്പിപ്പാനിയോസ്, തോമസ് മാർ അത്താനാസിയോസ്, കുറിയായക്കോസ് മാർ ക്ലീമീസ്, ഗീവർഗീസ് മാർ കുറിലോസ്, യാക്കോബ് മാർ ഐറേ



നിയോസ്, യൂഹാനോൻ മാർ ക്രിസോസ്റ്റമോസ്, ഔഗേൻ മാർ ദിവന്നാസിയോസ് എന്നീ പിതാക്കൻമാർ സഹകാർമ്മികത്വം വഹിക്കുന്നതാണ്.

തുടർന്ന് നടക്കുന്ന പൗരോഹിത്യ കനക ജൂബിലി സമ്മേളനം മുൻ കേരളാ മുഖ്യമന്ത്രി ശ്രീ. ഉമ്മൻ ചാണ്ടി ഉദ്ഘാടനം ചെയ്യുന്നതും, കേരളാ ഹൈക്കോടതി ജഡ്ജി ജസ്റ്റിസ് ബെഞ്ചമിൻ കോശി മുഖ്യ പ്രഭാഷണം നടത്തുന്നതും അഭിവന്ദ്യ മെത്രാപ്പോലീത്തന്മാരും സാമൂഹ്യ രാഷ്ട്രീയ നേതാക്കൻമാരും ആംഗസകൾ നേരുന്നതുമാണ്.

ചെങ്ങന്നൂർ ഭദ്രാസനത്തിന്റെയും ബഥേൽ പത്രികയുടെയും ആശംസകൾ



ദൈവകരങ്ങളിൽ നാം സുരക്ഷിതർ

സ്നേഹമുള്ള കുട്ടികാരെ,

സമ്പന്നവും അഭ്യസ്ത വിദ്യയുമായ ഒരു ചുവതി ഒരിക്കൽ പറഞ്ഞു “എനിക്ക് ഇനിം ജീവിക്കണം, ഒന്നുകൊണ്ടും ഒരു ഫലവുമില്ല. ഈ ജീവിതം എനിക്കു മടുത്തു”.

മനുഷ്യൻ എന്തു നേടിയാലും ഒരു ഫലവുമില്ലെന്നാണ് ചിലരുടെ സൂചിപ്പിച്ചതായ അഭിപ്രായം. ജീവിതത്തെക്കുറിച്ചുള്ള ശൂന്യതാ ബോധമാണ് അവരുടെ വാക്കുകളിൽ കാണുന്നത്.

ഇതുപോലെ മനുഷ്യ ജീവിതത്തിന്റെ ഫലശൂന്യതയെക്കുറിച്ചുള്ള ചിന്താഭാരത്താൽ നെടുവീർപ്പിട്ടു കഴിഞ്ഞു അനവധി ആളുകൾ നമ്മുടെ ചുറ്റുപാടുമുണ്ട്.

ലോകത്തിൽ രണ്ടുതരത്തിലുള്ള ആളുകൾ ഉണ്ട്. സ്വന്തം പദ്ധതി അനുസരിച്ച് ജീവിതത്തിനു രൂപം കൊടുക്കുവാൻ വേണ്ടി തങ്ങളെത്തന്നെ ദൈവത്തിന്റെ കയ്യിൽ ഏൽപ്പിക്കുന്നു. സ്വന്തം ഇഷ്ടത്തിലൂടെ ജീവിക്കുവാൻ ആഗ്രഹിക്കുന്നവർക്ക് ആ ചുവതിയുടെ സേതുപോലെയുള്ള അഭിപ്രായമായിരിക്കും ഉണ്ടാവുന്നത്. എന്നാൽ ദൈവത്തിന്റെ പദ്ധതിപ്രകാരം ജീവിക്കുന്നവർ ഈ ലോകത്തിലെ ഫലശൂന്യതാ ബോധത്തിൽ താണുപോകാതെ അതിനെ അതി ജീവിക്കും.

ഒരിക്കൽ ഒരു മനുഷ്യൻ ചാവുകടലിന്റെ വശത്തുകൂടി നടന്നു പോവുകയായിരുന്നു. തൂക്കായ ഒരു സ്ഥലത്തു ചെന്നപ്പോൾ അയാൾ കാൽ വഴുതി കല്ലിൽ വീണു. മരണ വെപ്രാളത്തോടെ അയാൾ കയ്യും കാലും അടിച്ചു പതച്ചുപൊങ്ങി കിടക്കുവാൻ ശ്രമിച്ചു. കുറെ സമയം പൊങ്ങി കിടന്നെങ്കിലും ആരും അയാളെ രക്ഷിക്കുവാൻ എത്തിയില്ല. കയ്യും കാലും കുഴഞ്ഞു. മരണം തന്നെ മാടിവിളിക്കുന്നതുപോലെ അയാൾക്കുതോന്നി.

സർവ്വരക്ഷിതയും സംഭരിച്ച അയാൾ വിളിച്ചു-രക്ഷിക്കണേ, രക്ഷിക്കണേ... ആരും രക്ഷിക്കുവാൻ എത്തിയില്ല. അടുത്ത നിമിഷം അയാൾ മരിക്കാൻ തയ്യാറായി.

അങ്ങനെയൊന്നു പറയട്ടെ ! ഒരു പൊങ്ങു തടിപോലെ അയാൾ വെള്ളത്തിൽ

പൊങ്ങിക്കിടന്നു.

ചാവുകടലിൽ വന്നുചേരുന്ന ലവണങ്ങളും ധാതുദ്രവ്യങ്ങളും പുറത്തേക്കു പോകാതെ കെട്ടിക്കിടക്കുന്നതിനാൽ ആ ജലത്തിന് സാന്ദ്രത കൂടുതലുണ്ടെന്നും അവിടെ മനുഷ്യൻ താണുപോകാതെ പൊങ്ങിക്കിടക്കുമെന്നും ഉള്ള ശാസ്ത്രീയ തത്വം അയാൾ മനസ്സിലാക്കിയിരുന്നില്ല. എന്നാൽ സ്വന്തം ജീവിതാനുഭവത്തിലൂടെ അയാൾ അതു പഠിച്ചു.

ലോകമാകുന്ന ചാവുകടലിൽ വീണ് പ്രാണഭയത്താൽ കാലും കയ്യും അടിക്കുന്നവരാണ് നമ്മിൽ പലരും. എന്നാൽ നാം നമ്മെത്തന്നെ രക്ഷിക്കുവാനുള്ള ശ്രമം ഉപേക്ഷിച്ച് നമ്മിൽ നിന്നും നമ്മുടെ പിടിവിട്ടു നോക്കി ദൈവത്തിന്റെ കരങ്ങളിൽ സുരക്ഷിതരാണെന്നുള്ള ധാർമ്യം നമുക്കു ബോദ്ധ്യമാകും. അതുകൊണ്ട് കുട്ടുകാർ പൂർണ്ണമായി ദൈവത്തിൽ സ്വയം സമർപ്പിക്കുക. ദൈവതൃക്കരങ്ങളിൽ നാം സുരക്ഷിതരായിരിക്കും.

ദൈവം അനുഗ്രഹിക്കട്ടെ !

സ്നേഹപൂർവ്വം
ആനിചേച്ചി

നേഴ്സിംഗ് & B. P. T. - 2007

ചെന്നൈയിലുള്ള UCA Institute of Nursing -ലെ Diploma in General Nursing & Midwifery, B.P.T. എന്നീ കോഴ്സുകളിൽ പ്രവേശനം ആഗ്രഹിക്കുന്ന വിദ്യാർത്ഥികൾ +2 Science Group പാസ്സായ മാർക്ക് ലിസ്റ്റിന്റെ കോപ്പി സഹിതം ബഥേൽ അരമനയിൽ അപേക്ഷിക്കുക. ടി. കോഴ്സുകളിൽ ചേരാനാഗ്രഹിക്കുന്നവർ +2 Science Group -ൽ Physics, Chemistry, Biology വിഷയങ്ങളിൽ 50 ശതമാനത്തിൽ കുറയാതെ മാർക്ക് കരസ്ഥമാക്കിയവർ ആയിരിക്കണം. B.P.T. കോഴ്സിലേക്ക് ആൺ കുട്ടികൾക്കും പ്രവേശനം ഉണ്ടായിരിക്കുന്നതാണ്. ഫോൺ : 0479 - 2451331



സൺഡേസ്കൂൾ വാർത്തകൾ

ബഹുമാന്യരായ സൺഡേസ്കൂൾ പ്രവർത്തകരെ, ദൈവത്തിന്റെ മഹാകരുണയാലും ബഹു. വികാരിമാർ, പ്രഥമ അദ്ധ്യാപകർ എന്നിവരുടെ പരിശ്രമത്താലും ഇടവക മാനേജിംഗ് കമ്മിറ്റിയുടെയും ഇടവക ജനങ്ങളുടെയും ആത്മാർത്ഥമായ സഹകരണത്താലും ചെങ്ങന്നൂർ ഭദ്രാസനത്തിൽ ഈ പ്രാവശ്യം 46 OVBS യൂണിറ്റുകൾ നല്ല രീതിയിൽ നടത്തപ്പെട്ടതിനാൽ ദൈവത്തെ സ്തുതിക്കുന്നു. ഏവർക്കും ആത്മാർത്ഥമായ നന്ദിയും രേഖപ്പെടുത്തുന്നു. (ചില ഇടവകകൾ ചേർന്ന് സംയുക്തമായി നടത്തിയതിനാൽ യൂണിറ്റുകൾ കുറഞ്ഞെങ്കിലും വിജയകരമായിരുന്നു.) മേലിലും സൺഡേസ്കൂളിന്റെ എല്ലാവിധ പ്രവർത്തനങ്ങൾക്കും സഹായ സഹകരണങ്ങൾ അഭ്യർത്ഥിക്കുന്നു.

അഭിവന്ദ്യ തോമസ് മാർ അത്താനാസിയോസ് തിരുമേനിയുടെ 24-4-07 ലെ C 06/2007-ാം നമ്പർ കല്പനയിൽ കൂടി 2007 ചെങ്ങന്നൂർ ഭദ്രാസനത്തിൽ “വിശ്വാസ പഠന” വർഷമായി പ്രഖ്യാപിച്ചിരിക്കുകയാണല്ലോ. പ്രസ്തുത കല്പനയിലെ നിർദ്ദേശപ്രകാരം എല്ലാ സൺഡേസ്കൂളുകളിലും “70 ചോദ്യങ്ങൾക്ക് ഉത്തരം” എന്ന പുസ്തകത്തിലെ ഓരോ വിഷയങ്ങൾ അരമണിക്കൂർ സമയം ഓരോ ഞായറാഴ്ചയും ജനറൽ ക്ലാസ്സ് ക്രമീകരിച്ച് വി. വേദപുസ്തക അടിസ്ഥാനത്തിലുള്ള നമ്മുടെ സഭയുടെ വിശ്വാസം പഠിച്ചശേഷം കുഞ്ഞുങ്ങളെ വിശദമായി പഠിപ്പിക്കുകയും, ആവശ്യമായ വേദഭാഗങ്ങൾ കൂട്ടികളെക്കൊണ്ട് മനഃപാഠമാക്കാൻ ശ്രമിക്കുകയും വേണം. പ്രഥമ അദ്ധ്യാപകർ ഈ പഠന പരിപാടിയുടെ പുരോഗതി ഓരോ മൂന്നു മാസം കൂടുമ്പോഴും ബഹു. വികാരിമാരെയും ഡി. ഇൻസ്പെക്ടർമാരെയും അറിയിക്കുകയും അവർ ആവശ്യമായ നിർദ്ദേശങ്ങൾ നൽകി പ്രോത്സാഹിപ്പിക്കുകയും വേണം.

ഈ അവധികാലത്തു തന്നെ “വിദ്യാഭ്യാസി പരിപാടികൾ” വിജയപ്രദമാക്കുവാനും സൺഡേസ്കൂൾ പ്രവർത്തകർ സഹകരിക്കണം. അദ്ധ്യാപകർ ക്ലാസ്സുകൾ ഉഴപ്പാതെ ദൈവം വിളിച്ച് ഏൽപ്പിച്ചിട്ടുള്ള ദൈവിക വേലയായി കരുതി ആത്മാർത്ഥമായി പഠിപ്പിക്കണം.

അഭിവന്ദ്യ തിരുമേനിയുടെ അനുമതിയോടുകൂടി ചെങ്ങന്നൂർ ഭദ്രാസനത്തിൽ X-ാം ക്ലാസ്സ് എങ്കിലും

പാസ്സായിട്ടുള്ള സാമ്പത്തിക പിന്നോക്കം നിൽക്കുന്ന ഒരു കുട്ടിയ്ക്ക് ജീവകാരുണ്യ രംഗത്ത് (ചികിത്സ, പഠന സ്കോളർഷിപ്പ്) ചില സഹായങ്ങൾ ചെയ്യുന്നതിനും തീരുമാനിച്ചിട്ടുണ്ട്.

അഭിവന്ദ്യ തോമസ് മാർ അത്താനാസിയോസ് തിരുമേനിയുടെ ദീർഘ വീക്ഷണത്തോടുകൂടിയുള്ള പല നിർദ്ദേശങ്ങളും നടപ്പാക്കി, ഭരണ ആത്മീയ പ്രവർത്തനങ്ങളെ ഉയർത്തിക്കാട്ടുവാൻ ദൈവത്തിൽ ശ്രദ്ധപ്പെട്ട് ഒന്നായി പ്രവർത്തിക്കാം.

ഡിസ്ട്രിക്ട് തലത്തിലുള്ള ഏകദിന സമ്മേളനങ്ങളുടെ തീയതികൾ നേരത്തെ തന്നെ തീരുമാനിച്ചു അറിയിക്കുമല്ലോ. സൺഡേസ്കൂൾ ദിനം ഈ വർഷം മെയ് 20 ന് ആണല്ലോ. പരിശുദ്ധ കാതോലിക്കാ ബാവാ തിരുമേനിയുടെ കൽപന എല്ലാ പള്ളികളിലും വായിച്ചിരിക്കുമല്ലോ. സൺഡേസ്കൂൾദിന കവർ പിരിവ്, കാണിക്ക എന്നിവയുടെ ഒരു വിഹിതമാണ് ഭദ്രാസന ഡിസ്ട്രിക്ട് പ്രവർത്തനങ്ങൾക്ക് ലഭിക്കുന്നതായ വരുമാനം. ആകയാൽ മുൻ വർഷത്തേതിലും കൂടുതലായി ഈ പിരിവുകൾ ഊർജ്ജിതമാക്കുന്നതിന് ബഹു. വികാരിമാരും പള്ളി ഭാരവാഹികളും ഇടവകയിലെ എല്ലാ ജനങ്ങളും ആത്മാർത്ഥമായി സഹകരിക്കണമെ. എല്ലാ ഭവനങ്ങളെയും ഇതിൽ സഹകരിപ്പിക്കുവാൻ സൺഡേസ്കൂൾ പ്രവർത്തകർ ഉത്സാഹിക്കണം.

കേന്ദ്രത്തിൽ നിന്നുള്ള വിജ്ഞാപനങ്ങൾ അതാതു സമയം ഇടവക വികാരിമാരെ അറിയിച്ച് പ്രവർത്തനങ്ങൾ ഊർജ്ജിതപ്പെടുത്തണം.

X, XII എന്നീ ക്ലാസ്സുകളിൽ ഇപ്പോൾ പഠിക്കുന്ന എല്ലാ കുട്ടികളുടെയും സ്റ്റേറ്റുമെന്റ് കൊടുക്കാനുള്ള വർ എത്രയും വേഗത്തിൽ കേന്ദ്രത്തിൽ എത്തിക്കണം.

കുട്ടികളുടെ സെക്കുലർ വിദ്യാഭ്യാസം, ആത്മീയ വളർച്ച എന്നിവയിൽ സൺഡേസ്കൂൾ മുഖേന ശ്രദ്ധിക്കേണ്ടതായ വർദ്ധിതമായ ചുമതല പ്രവർത്തകർക്ക് ഉണ്ടെന്നുള്ളത് ഓർക്കണമെ.

വിശ്വാസത്തിൽ ഉറച്ചു നിന്ന് “നിങ്ങൾ ചെയ്യുന്നതെല്ലാം സ്നേഹത്തിൽ ചെയ്യുവിൻ” (1 കൊരിന്ത്യർ 16:14)

കർത്തൃശുശ്രൂഷയിൽ
റ്റി. എം. വർഗ്ഗീസ്
(ഭദ്രാസന ഡയറക്ടർ)



വി. ഗീവർഗീസ് സഹദായുടെ ഓർമ്മപെരുന്നാളും കൺവൻഷനും ആദ്ധ്യാത്മിക സംഘടനാ വാർഷികവും.

തിരുവൻവണ്ടൂർ :- സെന്റ് ജോർജ്ജ് ഇടവകയുടെ കാവൽ പിതാവായ മാർ ഗീവർഗീസ് സഹദായുടെ ഓർമ്മപെരുന്നാളിനോടനുബന്ധിച്ച് ഭദ്രാസന സെക്രട്ടറി റവ. ഫാ. ജോൺ പോൾ 2007 ഏപ്രിൽ 15-ന് ഞായറാഴ്ച വി. കുർബ്ബാനയർപ്പിച്ചു. കുർബ്ബാനയ്ക്കുശേഷം ഒ. വി. ബി. എസിന്റെ സമാപനവും ആദ്ധ്യാത്മിക സംഘടനാ വാർഷികവും വികാരി റവ. ഫാ. എ. ഡി. കുറിയാക്കോസിന്റെ അദ്ധ്യക്ഷതയിൽ കൂടി. സമ്മേളനം ഭദ്രാസന സെക്രട്ടറി റവ. ഫാ. ജോൺ പോൾ ഉദ്ഘാടനം ചെയ്തു. ഉമയാറ്റുകര ഡിസ്ട്രിക്ട് സൺഡേസ്കൂൾ അദ്ധ്യാപക പ്രതിനിധി എൻ. സി. ചാണ്ടി, മർത്തമറിയം സമാജം ഡിസ്ട്രിക്ട്

സെക്രട്ടറി ശ്രീമതി ഷീലാ രാജൻ എന്നിവർ പ്രസംഗിച്ചു. സൺഡേസ്കൂൾ ഹെഡ്മാസ്റ്റർ ഏബ്രഹാം തച്ചംപറമ്പിൽ സ്വാഗതവും ശ്രീമതി സുബി ജേക്കബ് കൃതജ്ഞതയും പറഞ്ഞു. ഏപ്രിൽ 27, 28, 29 എന്നീ ദിവസങ്ങളിൽ റവ. ഫാ. സ്റ്റീഫൻ വർഗ്ഗീസ്, ഫാ. ഇമ്മാനുവേൽ, റവ. ഫാ. തോമസ് തേക്കിൽ എന്നിവർ വചന ശുശ്രൂഷ നടത്തി. മെയ് 1-ാം തീയതി തിരുവനന്തപുരം ഭദ്രാസനാധിപൻ അഭിവന്ദ്യ ഡോ. ഗബ്രിയേൽ മാർ ഗ്രീഗോറിയോസ് മെത്രാപ്പോലീത്തായുടെ കാർമ്മികത്വത്തിൽ വി. മുന്നിമേൽ കുർബ്ബാനയും, റാസ,. ആശീർവാദം, നേർച്ചവിളമ്പ് എന്നിവയ്ക്കുശേഷം പെരുന്നാൾ കൊടിയിറങ്ങി.

വിദ്യാഭ്യാസം 2007



സിറോസ് ഉദ്ഘാടനം ചെയ്തു. അഭി. ഡോ. തോമസ് മാർ അത്താനാസി യോസ്, വെരി. റവ. സഖറിയാ റമ്പാൻ എന്നിവർ സന്നിഹിതരായിരുന്നു. മൂന്നു ദിവസങ്ങളിലായി റവ. ഫാ. നൈനാൻ വി. ജോർജ്ജ്, റവ. ഫാ. തോമസ് അമയിൽ എന്നിവർ ധ്യാനം നയിക്കുകയും. പ്രൊഫ. റൂബിൾ രാജ്, ശ്രീ. ചെറി

മദ്ധ്യവേനൽ അവധിക്കാലത്ത് നമ്മുടെ മെത്രാസനത്തിലെ ഇടവകകളിൽ സെക്കുലർ വിദ്യാഭ്യാസ മേഖലയിൽ എട്ടാം ക്ലാസ്സു മുതൽ പന്ത്രണ്ടാം ക്ലാസ്സ് വരെയുള്ള വിദ്യാർത്ഥി വിദ്യാർത്ഥിനികൾക്കായി കഴിഞ്ഞ രണ്ടു വർഷമായി “വിദ്യാഭ്യാസം” എന്ന പേരിൽ ഒരു മാർഗ്ഗനിർദ്ദേശ കളരി ഈ വർഷവും മൂല്യാധിഷ്ഠിത വിദ്യാഭ്യാസ സരണികളും സ്വാഭാവാൽക്കരണത്തിനു സഹായിക്കുന്ന ക്ലാസ്സുകളും ദൈവദത്തമായ താലന്തുകളെ വികസിപ്പിച്ചെടുക്കുവാനുള്ള വേദികളും മറ്റും ഒരുക്കുന്ന പരിശീലന കളരി എല്ലാ ഇടവകകളിലും ക്രമീകരിക്കുന്നതിന് ആവശ്യമായ നേതൃത്വം നൽകുന്നതിന് ഒരു പരിശീലന ക്ലാസ് ബഥേൽ അരമനയിൽ നടന്നു. അഭി. തോമസ് മാർ അത്താനാസി

യാൻ വർഗീസ്, പ്രൊഫ. പി. സി. ഏലിയോസ്, ശ്രീ. ജി. ബാലചന്ദ്രൻ എന്നിവർ ക്ലാസ്സുകൾക്ക് നേതൃത്വം നൽകുകയും ചെയ്തു. ഈ വർഷവും സ്കൂൾ തുറക്കുന്നതിനു മുമ്പായി ടി. പരിശീലനം നേടിയവരെ ഉപയോഗിച്ച് ഇടവക തലത്തിൽ രണ്ടോ മൂന്നോ ദിവസം നീണ്ടു നിൽക്കുന്ന ക്ലാസ്സുകൾ ക്രമീകരിക്കുകയും, എല്ലാ ദിവസവും അമ്മണിക്കൂർ സമയം ധ്യാനപ്രസംഗം നടത്തുകയും ചെയ്യണം. അവസാന ദിവസം എല്ലാ കുഞ്ഞുങ്ങളും വി. കുമ്പസാരം നടത്തി വി. കുർബ്ബാന അനുഭവിക്കുന്നതിന് അവരെ പ്രേരിപ്പിക്കുകയും വേണം. എന്ന് ഇടവക മെത്രാപ്പോലീത്താ അഭി. തോമസ് മാർ അത്താനാസി യോസ് അറിയിച്ചു.



ADMISSION TO ANY COURSE

In reputed no donation, less fee colleges-at no extra cost

ENGINEERING COURSES:

(Anna University)

Computer Science, Electronics, IT, Instrumentation, Cyber, Electrical, Civil, Machanical, Power, Areonautical, Marine, Aircraft maintaince, Bio-medical etc.
+Integrated MTech, MCA (5 yrs)

Other Courses:

BPT, BDS, BCA, BBA, BBM, Nursing (General, BSc, MSc, PCBS) Hotel Management, Medicine, Paramedical, Designing, BSc & MSc Special Courses, BEd, MCA, MBA, MSW etc.

- കോളേജിൽ നൽകേണ്ടതിനു പുറമെ ഒരു രൂപ പോലും അധികം ചെലവില്ല.
- എല്ലാ ഫീസും കോളേജിൽ നേരിട്ടോ അതാതു കോളേജിന്റെ പേരിലെ ഡി. ഡി ആയോ മാത്രം.
- ഇടനിലക്കാരെ ഒഴിവാക്കി കോളേജിൽ നേരിട്ടു പ്രവേശനം.
- എല്ലാ കുട്ടികൾക്കും പഠനകാലത്തേക്കുവേണ്ട നോട്ടുബുക്കുകൾ കൃപാവരം നൽകും.
- നഴ്സിംഗ് കുട്ടികളിൽ യോഗ്യരായവർക്ക് യൂണിഫോമും സൗജന്യം.
- BSc & MSc Special Courses : Biotechnology, Biochemistry, Bioinformation, Microbiology, Computer Science, IT, Industrial Electronocs, Cyber etc.
- അടുത്ത ബാച്ചിലേക്കുള്ള അഡ്മിഷനായി ഫോൺ/ഇ.മെയിൽ വഴി രജിസ്റ്റർ ചെയ്യാം.
- Admission Spots: KTR, MVKA, PTA, CGNR
- പഠനശേഷം 100% പ്ലേസ്മെന്റ്.

കൃപാവരം
KRIPAVARAM

Charitable Society. Reg. Q 275/05, Kollam

kripavaram97@hotmail.com

9947873123 (President)

9447453123 (Secretary)

പ്രിയപ്പെട്ടവരേ



അമ്മുക്കുട്ടി തോമസ് (68)

ഇറപ്പുഴ വടക്കേതിൽ, മുണ്ടൻകാവ്, ചെങ്ങന്നൂർ പി. ഒ.

ജനനം : 12-11-1938 മരണം : 06-05-2006

“നിന്റെ മഹത്വമുദിക്കും നാൾ നിൽക്കണമിവൾ വലഭാഗരതിൽ”

സന്തപ്ത കുടുംബാംഗങ്ങൾ

ഭർത്താവ് : തോമസ് തോമസ്

മക്കൾ : ഓമന, അനിയൻ കുഞ്ഞ്, സിസ്റ്റി, ജോമോൻ, കൊച്ചുമോൾ



വൈദികർക്ക് സ്ഥലം മാറ്റം

ചെങ്ങന്നൂർ മെത്രാസനത്തിലെ താഴെ പേർ പറയുന്ന 46 വൈദികരെ അവരുടെ പേരിനൊപ്പം ബ്രാക്കറ്റിൽ കൊടുത്തിരിക്കുന്ന ഇടവകകളിലേക്ക് സ്ഥലം മാറ്റി ഇടവക മെത്രാപ്പോലീത്താ അഭി വന്ദ്യ തോമസ് മാർ അത്താനാസിയോസ് കല്പന പുറപ്പെടുവിച്ചു.

റവ. ഫാ. കെ. ജി. ചെറിയാൻ (തോട്ടപ്പുഴ), വെരി. റവ. ജോൺ ദാനിയേൽ കോർ-എപ്പി സ്ക്കോപ്പാ (നെല്ലിക്കൽ), റവ. ഫാ. പി. വി. ജോൺ (നെല്ലിമല), വെരി. റവ. കെ. ഒ. ഫിലിപ്പ് കോർ-എപ്പിസ്ക്കോപ്പാ (പുഴിക്കാട്), റവ. ഫാ. മാത്യു തോമസ് (പിരളശേരി സിംഹാസനപള്ളി), റവ. ഫാ. വൈ. തോമസ് മുട്ടുവേലി (നൂറനാട്- പടനിലം), റവ. ഫാ. ഏബ്രഹാം കോശി (കോടുകുളത്തി പ്രകാശഗിരി), റവ. ഫാ. കെ. എസ്. സാമുവേൽ (ആറ്റുവ), റവ. ഫാ. പി. ഗീവർഗീസ് (കുറ്റൂർ), റവ. ഫാ. കെ. കെ. ജോസഫ് (പാണ്ടനാട് വടക്ക്), റവ. ഫാ. സി. കെ. ഗീവർഗീസ് (പേരിശേരി ഈസ്റ്റ്), റവ. ഫാ. തോമസ് തേക്കിൽ (പാണ്ടനാട് വെസ്റ്റ്), റവ. ഫാ. മാത്യു വർഗീസ് (ഉള്ളന്നൂർ ചെറിയപള്ളി), റവ. ഫാ. കെ. സി. ജേക്കബ് (തിരുവൻവണ്ടൂർ), റവ. ഫാ. എ. ഡി. കുറിയാക്കോസ് (പുല്ലാട്-കൂർത്തമല അസി.), റവ. ഫാ. കൂര്യൻ ജോസഫ് (കാരയ്ക്കാട്), റവ. ഫാ. വൈ. തോമസ് (മംഗലം), റവ. ഫാ. ജോൺപോൾ (കൂടശനാട് കത്തീഡ്രൽ), റവ. ഫാ. ഏബ്രഹാം സൈമൺ (ഓലിക്കൽ), റവ. ഫാ. പി. കെ. കോശി (കുരമ്പാല), റവ. ഫാ. ജേക്കബ് ചെറിയാൻ (ചെറിയനാട്), റവ. ഫാ. സി. പി. ചാക്കോ (വള്ളംകുളം), റവ. ഫാ. എസ്. ജേക്കബ് (കടമാങ്കുളം), റവ. ഫാ.

തോമസ് ജോസഫ് (ആറാട്ടുപുഴ), റവ. ഫാ. നൈനാൻ വി. ജോർജ്ജ് (മാന്തളിർ), റവ. ഫാ. മത്തായി കുന്നിൽ (അറത്തിൽ മഹാ ഇടവക), റവ. ഫാ. ഗീവർഗീസ് ജോൺ (മെഴുവേലി വലിയ പള്ളി), റവ. ഫാ. മാമ്മൻ തോമസ് (പേരിശേരി വലിയ പള്ളി), റവ. ഫാ. ഐപ്പ് പി. സാം (ഉമയാറ്റുകര വലിയ പള്ളി), റവ. ഫാ. ഫിലിപ്പ് ജേക്കബ് (ഓതറ), റവ. ഫാ. തോമസ് പി. നൈനാൻ (വെൺമണി), റവ. ഫാ. കോരൂത് ചെറിയാൻ (പുലിയൂർ), റവ. ഫാ. ജിബു ഫിലിപ്പ് (മാരാമൺ), റവ. ഫാ. തോമസ് വറുഗീസ് അമയിൽ (ഇടവക്കാട്), റവ. ഫാ. ഗീവർഗീസ് കോശി (കുരിച്ചിമുട്ടം), റവ. ഫാ. വിൽസൺ ശങ്കരത്തിൽ (കൂട്ടമ്പേരൂർ), റവ. ഫാ. ബിജു റ്റി. മാത്യു (ബുധനൂർ), റവ. ഫാ. കെ. ഒ. തോമസ് (കല്ലുകൽ സെ.ജോർജ്ജ്), റവ. ഫാ. എം. കെ. ഇമ്മാനുവേൽ (ഉള്ളന്നൂർ വലിയ പള്ളി), റവ. ഫാ. തോമസ് ശമുവേൽ (ആലാ), റവ. ഫാ. ഗീവർഗീസ് ശമുവേൽ (പഴകുളം), റവ. ഫാ. ജോൺ പി. ഉമ്മൻ (മുളക്കുഴ), റവ. ഫാ. വിമൽ മാമ്മൻ ചെറിയാൻ (ബഥേൽ അരമനപള്ളി), റവ. ഫാ. മാത്യു ഏബ്രഹാം (കല്ലുകൽ സെ. ഇഗ്നേഷ്യസ്), റവ. ഫാ. സ്റ്റീഫൻ വർഗീസ് (യോർദ്ദാൻപുരം), റവ. ഫാ. ജോസഫ് കുറിയാക്കോസ് (ഇടനാട്).

കൂടാതെ റവ. ഫാ. ഏബ്രഹാം കോശിയെ ഇടവക മെത്രാപ്പോലീത്തായുടെ പേഴ്സണൽ സെക്രട്ടറിയായി നിയമിച്ചു.

ഈ നിയമനങ്ങൾ 2007 മെയ് മാസം 16-ാം തീയതി ബുധനാഴ്ച മുതൽ പ്രാബല്യത്തിൽ വരുന്നതാണ്.